

ابوبکر صدیقؓ

یاسمین خاکوانی

eBook

بِسْمِ اللَّهِ الرَّحْمَنِ الرَّحِيمِ

اللَّهُ

کے نام سے

جو بہت مہربان

نہایت رحم کرنے والا ہے

© AL-HUDA INTERNATIONAL WELFARE FOUNDATION

نام کتاب	-----	حضرت ابو بکر صدیقؓ
تالیف	-----	یاسمین خاکوانی
ناشر	-----	الہدیٰ پبلی کیشنز، اسلام آباد
ایڈیشن	-----	پنجم
ISBN	-----	969-8665-25-8
تعداد	-----	1000
قیمت	-----	
تاریخ اشاعت	-----	مارچ 2019ء، رجب 1440ھ

ملنے کے پتے

7-AK Brohi Road, H-11/4, Islamabad, Pakistan
 فون: +92-51-4866130-1, +92-51-4866150-1 +92-51-4866125-9
www.alhudapublications.org
www.alhudapk.com www.farhathashmi.com

پاکستان

PO Box 2256 Keller TX 76244
 فون: +1-817-285-9450 +1-480-234-8918
www.alhudaonlinebooks.com

امریکہ

5671 McAdam Rd ON L4Z IN9 Mississauga Canada
 فون: +1-905-624-2030 +1-647-869-6679
www.alhudaonlinebooks.com

کینیڈا

14 Wangey Road, Chadwell Heath Romford,
 Essex RM6 4AJ London U.K.
 فون: +44-20-8599-5277 +44-79-1312-1096
alhudauk.info@gmail.com
alhudaproducts.uk@gmail.com

برطانیہ

ابوبکر صدیقؓ
حالاتِ زندگی و دورِ خلافت

یاسمین خاکوانی

© AL-HUDA INTERNATIONAL WELFARE FOUNDATION

الحمد لله

سب تعریفیں و شکر اللہ کے لیے

استاذہ محترمہ

ڈاکٹر فرحت نسیم ہاشمی

کے نام

جن کی مسلسل رہنمائی اور حوصلہ افزائی کی بدولت خلق کی بھلائی کے لیے یہ کام ممکن ہوا

ربنا تقبل منا

فہرست

صفحہ نمبر	عنوان	صفحہ نمبر	عنوان
33	جنگ ہزار	1	مقدمہ
33	جنگ ولجہ	3	تعارف
33	جنگ الیس	3	خانگی زندگی
33	دومۃ الجہد	4	ذریعہ معاش
33	جنگ فراض	4	قبول اسلام
34	رومیوں سے جنگ	5	دعوت اسلام واستقامت
34	بصری کی فتح	6	ارادہ ہجرت حبشہ
34	جنگ اجنادین	7	ہجرت اور رسول اللہ ﷺ کی رفاقت
36	نظام حکومت	12	مدنی دور کا آغاز
36	ملکی نظم و نسق	14	غزوات میں شرکت
37	مالی انتظامات	14	غزوہ بدر
37	مفتوحہ اقوام سے رویہ	15	غزوہ بنو مصطلق اور واقعہ اُفک
38	ذمی رعایا کے حقوق	17	صلح حدیبیہ
39	فوجی نظام	18	رسول اللہ ﷺ کا آخری وقت اور ابو بکرؓ
39	فوج کی اخلاقی تربیت	21	مسئلہ خلافت اور فراست ابو بکرؓ
40	سامان جنگ کی فراہمی	22	خطبہ خلافت
41	تدوین قرآن	24	دور خلافت کی ابتدائی مشکلات
42	علم و فضل	24	اسامہؓ بن زید کے لشکر کی روانگی
42	علم الانساب	25	دفاعِ مدینہ
42	علم تفسیر	26	جھوٹے مدعیان نبوت
43	تعبیر الرؤیا	27	بعثتیں
44	تقریر و خطابت	30	منکرین زکوٰۃ
44	ذوق سخن	32	چند جنگوں کے مختصر حالات
45	اصول اجتہاد	32	ایرانیوں سے جنگ
45	قیاسی مسائل سے خوف	32	جنگِ سلاسل

65

45 حضرت عبداللہ بن ابی بکر

فہم و فراست

65

46 حضرت عبدالرحمن بن ابی بکر

فضائل ابوبکرؓ

65

49 حضرت محمدؐ بن ابی بکر

اخلاق و عادات

66

49 ام کلثومؓ

حضرت ابوبکرؓ کا ایمان

67

50 ابوبکرؓ کے چند زریں اقوال

لقب ”صدیق“

69

51 حوالہ جات

خشیت

51

تقویٰ

52

رسول اللہ ﷺ کی طرف سے بنائے عہد

52

ترہیت اولاد

52

شفقت

53

مہمان نوازی

54

خدمتِ خلق

54

انفاق فی سبیل اللہ

55

تواضع

56

زُہد

57

رسول اللہ ﷺ کے محرم خاص

57

رسول اللہ ﷺ کے اہل بیت اور متعلقین کا خیال

58

لباس اور غذا

59

رحلتِ ابوبکر صدیقؓ

59

علاقت و انتقال

59

وصیتیں

64

اولاد ابوبکر صدیقؓ

64

حضرت اسماء بنت ابی بکرؓ

64

حضرت عائشہؓ

بِسْمِ اللّٰهِ الرَّحْمٰنِ الرَّحِیْمِ

مقدمہ

صحابہ کرامؓ وہ عظیم مسلمان تھے جنہوں نے اللہ سبحانہ و تعالیٰ کے کلام اور رسول اللہ ﷺ کے پیغام کو جب قبول کر لیا تو راہِ حق کے بے مثال جاں نثار بن گئے۔ نہ صرف یہ کہ انہوں نے اپنی زندگی رضائے الہی کے مطابق ڈھالی بلکہ دنیا والوں کے لیے بھی بہترین نمونہ بن گئے۔ انہوں نے اسلام کی روشنی سے عالم کو منور کر کے انسانوں کے دلوں میں بہترین مقام پایا اور ثابت کر دیا کہ جو بھی اللہ اور رسول ﷺ کی اطاعت کرے گا وہ دنیا والوں میں ہمیشہ کے لیے سچی شہرت و عزت پالے گا۔ ان کی کردار ساز شخصیات اور سنہرے ماضی کی جھلکیاں ہمیں اپنے مستقبل کا لائحہ عمل طے کرنے میں مددگار ثابت ہوتی ہیں۔

ہم سورۃ الفاتحہ میں اللہ سے دعا مانگتے ہیں کہ ہمیں صراطِ مستقیم دکھا اور ان کا راستہ بنا جن پر تو نے انعام کیا۔ اللہ تعالیٰ نے قرآن پاک میں خود ہی واضح کر دیا کہ انعام یافتہ کون ہیں۔

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا (النساء: 69)

”اور جو کوئی اللہ اور رسول ﷺ کی اطاعت کرے گا تو وہ ان لوگوں کے ساتھ ہوگا جن پر اللہ نے انعام کیا نبیوں، راست بازوں، شہیدوں اور نیکو کاروں میں سے اور یہ کتنے اچھے ساتھی ہیں۔“

ان انعام یافتہ راست بازوں میں حضرت ابو بکر صدیقؓ بھی شامل ہیں جو سراپا سچائی اور خیر تھے۔ آپؓ ان دس خوش نصیب صحابہؓ میں سے ایک تھے جنہیں زندگی ہی میں جنت کی بشارت دے دی گئی۔

ان مقدس ہستیوں کے بارے میں جان کر حیرت ہوتی ہے کہ ہم ہی جیسے گوشت پوست کے یہ انسان کس طرح اپنے خیالات، سوچ، اور عمل میں شعوری تبدیلی لائے کہ جان، مال، وقت، اولاد، صلاحیتیں غرض یہ کہ ہر نعمت کو آخری سانس تک دین کی سر بلندی کے لئے لگا دیا۔

سیدنا ابو بکر صدیقؓ کے متعلق مواد جمع کرتے ہوئے دل و رطہء حیرت میں ڈوب گیا۔ ان کی خوبصورت شخصیت، بلند حوصلہ، عزم و ولولے، حد درجہ فکر آخرت، ان تھک قربانیاں، تعاون علی البر اور

زندگی بھرنیکی کی تگ و دو کا مطالعہ اکثر و بیشتر چشم حیرت کو پُر نم کرتا رہا۔ ان کے اوصاف کی جگہ گاہٹ دل کو منور کر گئی اور عطر بیز خوبیوں کے جھونکے دل و دماغ کو معطر کرنے لگے۔

وہ جو دور سے ایک افسانوی کردار نظر آتے تھے اب سراسر نیکی و خیر کا مقدس و حقیقی پیکر بن کر ارد گرد محسوس ہونے لگے۔ جو مشعل حق وہ جلا گئے، اسے تھام کر قدم آگے بڑھانے کی تمنا دل میں کروٹیں لینے لگی۔ جیسے جیسے مطالعہ میں اضافہ ہوا، سران کی عظمت کے آگے جھکتا چلا گیا۔ کئی مرتبہ لکھتے ہوئے ہاتھ لرز گیا اور اپنی کمی کوتاہیاں دل کو جھنجھوڑ گئیں۔

تب جی چاہا کہ ان سے متعلق وہ سب باتیں جنہوں نے مجھے متاثر کیا، وہ قلم کے ذریعہ دوسروں تک بھی پہنچ جائیں شاید کہ یہ کوشش دوسروں کے لیے بھی مشعل راہ بن جائے۔ ان کی زندگی کے پرکشش حقائق اس طرح بے نقاب ہوں کہ غافل دلوں کو جگا دیں اور وہ دوسروں کے لیے بھی خیر و برکت کا باعث بن جائیں۔
آمین۔ ربنا تقبل منا انک انت السميع العليم

ياسمين خاكوانى

کیم فروری 2012ء، 8 ربیع الاول 1433ھ



© AL-HUDA
INTERNATIONAL

تعارف

حضرت ابو بکرؓ کی عظمت کا اندازہ رسول اللہ ﷺ کے اس فرمان مبارک سے ہوتا ہے۔

”لَوْ كُنْتُ مُتَّخِذًا لِّخَلِيْفًا لَّاتَّخَذْتُ اَبَا بَكْرٍ، وَلٰكِنْ اَخِيْ وَ صَاحِبِيْ“

”اگر میں کسی کو خلیف بنا تا تو ابو بکرؓ کو بنا تا، لیکن وہ میرا بھائی اور میرا ساتھی ہے۔“

حضرت ابو بکرؓ سے ۵۷ء میں پیدا ہوئے۔ آپؓ کا نام عبد اللہ، کنیت ابو بکر، لقب صدیق اور عتیق تھے۔

آپؓ کے کسی بیٹے کا نام ”بکر“ نہ تھا مگر آپؓ اپنی کنیت ”ابو بکر“ سے ہی معروف ہوئے۔

آپؓ کے والد کا نام عثمانؓ اور کنیت ابو قحافہ تھی۔ والدہ کا نام سلمیٰؓ اور کنیت ام الخیر تھی۔ قریش کی شاخ بنو تیم سے تعلق رکھتے تھے۔ مکی ریاست میں خون بہا کی امانت داری اسی قبیلہ کے سپرد تھی۔ آپؓ کا شجرہ نسب چھٹی پشت پر رسول اللہ ﷺ سے مل جاتا ہے۔ حضرت ابو بکرؓ کو یہ فضیلت بھی حاصل ہے کہ آپؓ کی چار پشتوں کو صحابہ اور صحابیات ہونے کا شرف حاصل ہوا۔ یعنی حضرت ابو بکرؓ کے والد، آپؓ خود، تمام اولاد اور آپؓ کے نواسے وغیرہ سب صحابہ تھے۔ آپؓ کم گو، سنجیدہ مزاج، باوقار اور حسین و جمیل شخصیت کے مالک تھے۔ ہمیشہ سچ بولتے دھیمی دھیمی گفتگو کرتے اور اپنی سچی اور شیریں گفتگو سے ہر ایک کا دل موہ لیتے۔ قدموزوں، جسم دُبلّا، پیشانی کشادہ، بال گھنگھریالے اور چہرہ حسین تھا۔ عام حالات میں حضرت ابو بکرؓ نہایت نرم مزاج تھے۔ غصہ اور خفگی کا شائبہ بھی ان کے مزاج میں نہ تھا مگر اسلام کے معاملے میں نہایت سخت اور غیرت مند تھے۔ جسمانی طور پر ضعیف لیکن حق کے معاملے میں چٹانوں جیسا عزم رکھتے تھے۔ آپؓ کے مشورے فہم و فراست پر مبنی ہوتے لہذا اکثر مسائل و جھگڑوں میں لوگ آپؓ سے رجوع کرتے تھے۔

خانگی زندگی

حضرت ابو بکرؓ اپنے اہل خانہ سے بہت اچھا سلوک کرتے لہذا آپؓ کی خانگی زندگی نہایت خوشگوار تھی۔

قُتیبہ بنت عبد العزیٰ اور ام رومانؓ بنت عامر بن عمیرہ سے آپؓ نے اسلام سے پہلے نکاح کیا اسما بنت عمیسؓ اور حبیبہ بنت خارجہؓ سے اسلام کے بعد عقد کیا۔

مکہ کے رئیس عبد العزیٰ کی بیٹی قُتیبہ سے آپؓ کی پہلی شادی ہوئی اور ان سے حضرت اسماءؓ اور حضرت عبد اللہؓ

پیدا ہوئے۔ چونکہ قبیلہ نے اسلام قبول نہیں کیا لہذا حضرت ابوبکرؓ نے انہیں ہجرت سے پہلے ہی طلاق دے دی تھی۔ دوسری شادی مکہ میں امّ رومان سے ہوئی جن کا تعلق خاندان فراس سے تھا۔ انہوں نے ابتداء میں ہی اسلام قبول کر کے صحابہ ہونے کا شرف حاصل کیا۔ ان سے حضرت عبدالرحمانؓ اور امّ المؤمنین حضرت عائشہ صدیقہؓ پیدا ہوئیں۔ حضرت عائشہؓ فرماتی تھیں کہ جب انہوں نے ہوش سنبھالا تو اپنے والدین کو مسلمان ہی پایا۔ جب رسول اللہ ﷺ نے امّ رومان کو قبر میں اتارا تو ان کے لیے مغفرت کی دعا کی اور فرمایا، ”اے اللہ تجھ پر پوشیدہ نہیں ہے کہ امّ رومان نے تیرے لیے اور تیرے پیغمبر کی خاطر کیا کیا تکلیفیں اٹھائی ہیں۔“ ۲۔

مدینہ منورہ میں حضرت ابوبکرؓ نے اپنے انصاری بھائی کی بیٹی حضرت حبیبہ بنت خارجہؓ سے شادی کی اور ان کے ہمراہ مقام بخّ میں رہنے لگے۔ حبیبہ بنت خارجہؓ قبیلہ حارث بن خزرج سے تھیں اور انہی سے آپؐ کی سب سے چھوٹی بیٹی ام کلثومؓ پیدا ہوئیں۔ جنگ موتہ کے بعد حضرت جعفر طیارؓ کی بیوہ حضرت اسماء بنت عمیسؓ سے حضرت ابوبکرؓ نے شادی کی جن کا تعلق قبیلہ ختم سے تھا۔ ان ہی سے محمد بن ابی بکرؓ پیدا ہوئے۔ آپ ام المؤمنین حضرت میمونہؓ کی ماں شریک بہن بھی تھیں۔

ذریعہ معاش

اٹھارہ برس کی عمر میں حضرت ابوبکرؓ نے تجارت کا پیشہ اختیار کیا۔ آپؓ نے کپڑے کی تجارت کے سلسلے میں یمن، عراق، شام وغیرہ کا سفر کیا۔ آپؓ کا شمار مکہ کے امیر اور معزز لوگوں میں ہوتا تھا اور اس کا اندازہ اس بات سے ہو سکتا ہے کہ قبول اسلام کے وقت آپؓ چالیس ہزار اثرفیوں کے مالک تھے۔ حضرت ابوبکرؓ مکہ کے اسی محلّہ میں رہتے تھے جس میں حضرت خدیجہؓ اور شہر کے دیگر مشہور تاجر رہتے تھے۔

قبول اسلام

حضرت ابوبکرؓ اگرچہ اپنے قبیلے کے نہایت معزز اور مالدار انسان تھے، اس کے باوجود ان کی حق پرست طبیعت میں سچائی کی طلب تھی۔ لہذا جوں ہی رسول اللہ ﷺ نے اسلام کی دعوت دی، انہوں نے فوراً اسلام قبول کر کے آپ ﷺ کے رسول ہونے کی تصدیق کر دی۔ یوں آزاد مردوں میں سب سے پہلے اسلام قبول کرنے کا اعزاز حاصل کیا۔ قبول اسلام کے وقت آپؓ کی عمر اڑتیس (۳۸) برس تھی۔

دعوتِ اسلام و استقامت

حضرت ابو بکرؓ کو اللہ نے اپنے نبی ﷺ کی حمایت اور اپنے دین کی اشاعت کے لیے چن لیا تھا۔ رسول اللہ ﷺ کے بعد وہ سب سے پہلے مبلغِ اسلام تھے۔ انتہائی نرم خوار اور پاکیزہ نفس کے مالک تھے اور ان کے دل میں دوسروں کے لیے اس قدر خیر خواہی تھی کہ مسلمان ہوتے ہی اپنے دوستوں میں اسلام کی اشاعت کے لیے جدوجہد شروع کر دی۔

حضرت عثمانؓ بن عفان، حضرت زبیرؓ بن العوام، حضرت عبدالرحمنؓ بن عوف، حضرت سعدؓ بن ابی وقاص، حضرت طلحہؓ بن عبید اللہ، حضرت عثمانؓ بن مظعون، حضرت ابو عبیدہؓ بن جراح، حضرت ابو سلمہؓ اور حضرت خالدؓ بن سعید بن العاصؓ آپ ہی کی دعوت سے متاثر ہو کر مسلمان ہوئے۔ حضرت ابو بکرؓ کے پیچازاد بھائی حضرت طلحہؓ کے قبولِ اسلام کا علم جب قریش کے ایک سردار نوفل کو ہوا تو اسے بہت غصہ آیا کیونکہ وہ اسلام کا سخت دشمن تھا۔ اس نے ان دونوں کو رسی سے باندھ کر جسمانی تشدد کیا۔ اسی طرح حضرت طلحہؓ کے بڑے بھائی اور پیچانے بھی ان پر بہت سختی کی مگر وہ ہر قسم کی جسمانی تکلیف برداشت کرتے ہوئے صبر و استقامت سے اسلام پر قائم رہے۔

رسول اللہ ﷺ نے کفار مکہ کی ایذا رسانی کے باوجود تبلیغِ اسلام کا سلسلہ تیرہ سال جاری رکھا۔ بے بسی کے اس دور میں بھی حضرت ابو بکرؓ اپنی جان، مال، رائے اور مسلسل رفاقت کے ساتھ رسول اللہ ﷺ کے دستِ راست بنے رہے۔ رسول اللہ ﷺ روزانہ صبح و شام حضرت ابو بکرؓ کے گھر تشریف لے جاتے اور دیر تک آپ کے ساتھ مختلف معاملات پر گفتگو فرماتے۔ رسول اللہ ﷺ قبائل عرب کی محفلوں میں تبلیغ کے لیے جاتے تو حضرت ابو بکرؓ ساتھ ہوتے اور ماہر علمِ الانساب و کثرتِ ملاقات کے باعث لوگوں سے رسول اللہ ﷺ کا تعارف کرواتے۔ کعبہ میں ایک مرتبہ کفار نے رسول اللہ ﷺ کو گھیر کر مارنے کا ارادہ کیا۔ حضرت ابو بکرؓ کو گھر میں کسی نے خبر دی تو وہ دوڑے دوڑے آئے اور کافروں کو غصے سے ہٹاتے ہوئے یہ آیت پڑھی،

اتَّقُوا رَجُلًا اَنْ يَقُولَ رَبِّيَ اللّٰهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ (المؤمن: 28) ۳

”کیا تم اس لیے ایک شخص کو مارے ڈالتے ہو کہ وہ کہتا ہے کہ میرا رب اللہ ہے حالانکہ

وہ تمہارے رب کی طرف سے واضح نشانیاں لے کر تمہارے پاس آیا ہے۔“

یہ سننا تھا کہ کفار مکہ نے رسول اللہ ﷺ کو چھوڑ کر حضرت ابوبکرؓ کو مارنا شروع کر دیا۔ ان میں سے ایک نے اپنے جوتے سے اُن کی ناک اور منہ پر اس قدر مارا کہ وہ لہو لہان ہو کر بے ہوش ہو گئے مگر مسلسل یہی کہتے رہے:

”اے عزت و شان والے تیری ذات بہت برکت والی ہے،“

حضرت اسماءؓ کہتی ہیں کہ ابا جان نیم بیہوش، شدید زخمی حالت میں گھر لائے گئے۔ چہرہ لہو لہان تھا اور خون بالوں میں جم چکا تھا۔ ذرا ہاتھ لگانے سے بالوں کی لٹیں جھڑ جاتیں۔ جیسے ہی ہوش میں آئے تو قبیلے والوں نے ان کی بیوی ٹھیکہ سے کہا کہ انہیں دودھ دوتا کہ طبیعت بحال ہو سکے۔ لیکن انہوں نے کہا، ”اللہ کی قسم! میں اس وقت تک نہ کچھ کھاؤں گا نہ پیوں گا جب تک رسول اللہ ﷺ کو دیکھ نہ لوں۔“ یہ سنتے ہی قبیلے والوں کو سخت غصہ آیا اور انہیں برا بھلا کہتے ہوئے چلے گئے کہ جس شخص کی وجہ سے اس حال کو پہنچے ہیں پھر بھی انہی کا ذکر کر رہے ہیں۔ مگر حضرت ابوبکرؓ نے قبیلے والوں کی ناراضگی کی پروا نہ کیے بغیر فرمایا، ”مجھے رسول اللہ ﷺ کے پاس لے چلو۔“ چنانچہ رات کے وقت جب وہ دوسروں کا سہارا لیے کفار سے چھپتے چھپاتے دارالارقم میں رسول اللہ ﷺ کے پاس گئے تو ان کی زخمی حالت دیکھ کر رسول اللہ ﷺ کی آنکھوں میں آنسو بھر آئے اور آپ ﷺ نے فرطِ محبت سے ان کی پیشانی چوم لی۔

ارادہ ہجرت حبشہ

جب کفار کی اذیتیں حد سے بڑھ گئیں تو حضرت ابوبکرؓ حبشہ کی جانب ہجرت کے ارادے سے نکلے۔ برک الغمام پہنچے تو قارہ قبیلہ کے سردار ابن الدغنے سے ملاقات ہوئی۔ اس نے پوچھا، ”ابوبکر کہاں کا ارادہ ہے؟“ انہوں نے فرمایا، ”میری قوم (قریش) نے مجھے نکال دیا ہے۔ میں چاہتا ہوں کہ زمین کی سیر و سیاحت کروں اور اپنے رب کی عبادت کروں۔“ ابن الدغنے نے کہا، ”ابوبکر! تم جیسا آدمی نہ وطن سے نکل سکتا ہے نہ نکالا جاسکتا ہے۔ تم تو یہاں کے رہنے والوں کی آن بان ہو۔ مہمانوں کی خاطر تو وضع کرتے ہو، غریبوں، محتاجوں، یتیموں اور یتیموں کی مدد کرتے ہو، دکھی لوگوں کے دکھ دور کرنے کی کوشش کرتے ہو اور نیکی کے کام میں بڑھ چڑھ کر حصہ لیتے ہو۔ مکہ واپس چلو، میں تمہیں اپنی پناہ میں لیتا ہوں اور تم اپنے شہر میں رہ کر ہی اپنے رب کی عبادت کرو۔“ ابن الدغنے نے اپنی پناہ کا اعلان کر دیا اور ابوبکرؓ واپس مکہ آ گئے۔

حضرت ابوبکرؓ نے اپنے گھر کے صحن میں ہی چھوٹی سی مسجد بنالی اور اسی میں عبادت کرتے۔ یوں سب

سے پہلی مسجد بنانے کی سعادت بھی حضرت ابو بکرؓ نے حاصل کر لی۔ حضرت ابو بکرؓ بہت رفیق القلب تھے اور قرآن پاک کی تلاوت اس سوز سے کرتے کہ راہ چلتے قریش کی عورتیں اور بچے بے اختیار رک کر اللہ کا کلام سننے لگتے۔ کفار کو اعتراض ہوا اور انہوں نے ابن الدغنے سے کہا کہ ”تم ابو بکرؓ سے کہو کہ وہ اس سے باز آجائے کیونکہ ہمیں خوف ہے کہ ہمیں ہماری عورتیں اور بچے متاثر ہو کر اپنے آبائی مذہب سے ہٹ نہ جائیں۔“ جب ابن الدغنے نے حضرت ابو بکرؓ کو بلند آواز سے تلاوت کرنے سے روکا تو حضرت ابو بکرؓ نے ان کی یہ بات ماننے سے انکار کر دیا اور فرمایا، ”مجھے تمہاری پناہ کی حاجت نہیں کیونکہ میرے لیے اللہ اور اس کے رسول ﷺ کی پناہ ہی کافی ہے۔“ ان کا انکار سن کر ابن الدغنے نے اپنی پناہ واپس لے لی تاہم چند سالوں بعد وہ خود بھی مسلمان ہو گئے۔

ہجرت اور رسول اللہ ﷺ کی رفاقت

مکہ میں کفار کا ظلم و ستم حد سے بڑھ گیا تو رسول اللہ ﷺ نے مسلمانوں کو مکہ سے مدینہ کی طرف ہجرت کی اجازت دے دی، تاہم رسول اللہ ﷺ نے خود ہجرت نہ کی اور حضرت ابو بکرؓ نے جب ہجرت کی اجازت طلب کی تو آپ ﷺ نے فرمایا، ”جلدی نہ کرو شاید کہ اللہ تمہیں میرا ساتھی بنا دے۔“ لہذا حضرت ابو بکرؓ آپ کے ہمراہ حکم کے منتظر رہے اور اس دوران دو اونٹنیوں کو تیز رفتار کرنے کے لیے کیکر کے پتے کھلا کھلا کر سفر ہجرت کے لیے تیار کرتے رہے۔

ام المؤمنین حضرت عائشہؓ بیان کرتی ہیں کہ رسول اللہ ﷺ ایک دن ٹھیک دو پہر کو سر چھپائے، خلاف معمول ایسے وقت آئے جو آپ کے تشریف لانے کا وقت نہ تھا۔ حضرت ابو بکرؓ نے رسول اللہ ﷺ کو آتے دیکھ کر فرمایا، ”میرے ماں باپ رسول اللہ ﷺ پر قربان! اللہ کی قسم آپ اس وقت جو آئے ہیں تو یقیناً کوئی کام ہے۔“ اتنے میں رسول اللہ ﷺ نے اندر آنے کی اجازت چاہی۔ حضرت ابو بکرؓ نے اجازت دی تو اندر آ کر رسول اللہ ﷺ نے فرمایا، ”لوگوں سے کہو ذرا باہر جائیں۔“ حضرت ابو بکرؓ نے کہا، ”یہاں رسول اللہ ﷺ ہی کے گھر والے ہیں۔“ یعنی حضرت عائشہؓ جن سے رسول اللہ ﷺ کا نکاح ہو چکا تھا اور ان کی والدہ وہاں موجود تھیں۔ تب رسول اللہ ﷺ نے فرمایا ”مجھے ہجرت کی اجازت مل گئی ہے۔“ یہ سن کر حضرت ابو بکرؓ نے فرمایا، ”میرے ماں باپ رسول اللہ ﷺ پر قربان! کیا میں بھی آپ کے ساتھ چلوں گا؟“ رسول اللہ ﷺ نے فرمایا ”ہاں“ حضرت ابو بکرؓ نے سن کر خوشی سے روپڑے۔

اس کے بعد سفر کی تیاری کرتے ہوئے انھوں نے رسول اللہ ﷺ کو دونوں اونٹنیاں پیش کرتے ہوئے فرمایا ”آپ ان دونوں اونٹنیوں میں سے کوئی ایک اونٹنی لے لیجئے۔“ رسول اللہ ﷺ نے فرمایا قیمتوں کا اور قیمت ادا کر دی۔ اس کے بعد یہ طے پایا کہ عبد اللہ بن اریقہ تین روز کے بعد اونٹنیاں لے کر غار ثور کے قریب ان دونوں کا انتظار کریں گے۔ حضرت عائشہؓ فرماتی ہیں ہم نے جلدی سے دونوں کے لیے سفر کا سامان تیار کیا اور چڑے کے ایک تھیلے میں کھانا ڈالا۔ میری بہن اسماءؓ کو کچھ اور نہ ملا تو اس نے اپنا نطق (کمر بند) پھاڑ کر اس تھیلے کا منہ باندھ دیا۔ اسی وجہ سے رسول اللہ ﷺ نے حضرت اسماءؓ کو ذات الطاقین کا لقب عطا کیا یعنی دو کمر بند والی۔

اسی رات رسول اللہ ﷺ نے حضرت علیؓ کو اپنے گھر چھوڑا اور کفار کے محاصرے سے نکل کر اس طرح حضرت ابو بکرؓ کے گھر کی طرف نکلے کہ انہیں رسول اللہ ﷺ کے جانے کا علم ہی نہ ہو سکا۔ رسول اللہ ﷺ جب ان کے گھر تشریف لے آئے تو حضرت ابو بکرؓ نے آپ ﷺ کے ہمراہ ہجرت کا سفر شروع کر دیا اور اپنی بقیہ دولت جو تقریباً پانچ چھ ہزار درہم تھی ساتھ لے گئے۔ ان کی روانگی کے بعد ان کے والد نے غصے سے اپنی پوتی سے پوچھا ”کیا وہ گھر والوں کے لیے بھی کچھ چھوڑ گیا ہے یا نہیں؟“ تو ان کی ذہین بیٹی حضرت اسماءؓ نے چند پتھروں پر کپڑا بچھایا اور داد جن کی بینائی کافی کم ہو چکی تھی ان کا ہاتھ اس پر پھیر کر ان کو مطمئن کر دیا کہ ان کے والد گھر والوں کے لیے بہت کچھ چھوڑ گئے ہیں۔

دوران سفر کبھی حضرت ابو بکرؓ رسول اللہ ﷺ کے آگے ہو جاتے کبھی پیچھے، رسول اللہ ﷺ نے سب پوچھا تو کہا کہ جب میرے دل میں یہ خدشہ ہوتا ہے کہ کہیں دشمن سامنے سے نہ آجائے تو آپ ﷺ کے آگے آجاتا ہوں پھر جب یہ شک ہوتا ہے کہ کہیں کوئی دشمن پیچھا نہ کر رہا ہو تو آپ ﷺ کے پیچھے ہو جاتا ہوں۔ یہ واقعہ بھی حقیقی دوست کی سچی جاں نثاری کی دلیل ہے۔

مکہ کے جنوب مشرق میں پانچ کلومیٹر کے فاصلے پر ”جبل ثور“ ہے، اسی پہاڑ کی خاصی بلندی پر ایک غار واقع ہے جس میں دونوں ساتھیوں نے بالآخر اس رات پناہ لی۔ حضرت ابو بکرؓ نے رسول اللہ ﷺ سے پہلے غار میں پہنچ کر اسے خوب صاف کیا اور تمام سوراخوں کو بند کر دیا تاہم ایک آخری سوراخ کو بند کرنے کے لیے ان کے پاس کچھ نہ بچا، تو اپنی ایڑی اس پر رکھ دی کہ کوئی موذی چیز اس میں سے نہ نکل آئے۔ رسول اللہ ﷺ

چونکہ تھک چکے تھے اس لیے جلد ہی ابو بکرؓ کے زانو پر سر رکھ کر سو گئے۔ اسی سوراخ سے حضرت ابو بکرؓ کو کسی بچھو یا سانپ نے ڈس لیا مگر شدتِ تکلیف کے باوجود وہ ہلے تک نہیں کہہیں رسول اللہ ﷺ جاگ نہ جائیں۔ تاہم ضبط کے باوجود آنسو کا قطرہ رسول اللہ ﷺ پر گر کر تو آپ جاگ گئے اور رونے کی وجہ دریافت کی۔ حضرت ابو بکرؓ کے بیان کرنے پر آپ نے اپنا لعاب ان کے پاؤں پر لگا لیا جس سے زہر کا اثر ختم ہو گیا۔ دونوں ساتھیوں نے تین راتیں اور تین دن اسی غار میں گزارے۔

حضرت ابو بکرؓ کی ہدایت کے مطابق ان کے بیٹے حضرت عبداللہؓ دن بھر کفار مکہ کی باتیں سنتے۔ رات کو چھپتے چھپاتے غارِ ثور میں آ کر رسول اللہ ﷺ اور اپنے والد کو کفار کے ارادوں سے مطلع کرتے پھر رات ہی کے پچھلے پہر مکہ واپس لوٹ کر اگلی صبح قریش کے لوگوں کے درمیان ایسے رہتے گویا وہ رات بھر مکہ میں ہی تھے۔ ان کے غلام حضرت عامر بن فہیرہؓ دن بھر بکریوں کو چراتے اور ایک بکری کا دودھ نہ دوہتے۔ بکریوں کو چراتے ہوئے کچھ رات گزر جانے کے بعد اس بکری کو غارِ ثور میں لے آتے۔ دونوں ساتھی خوب سیر ہو کر تازہ دودھ پیتے اور آرام سے رات بسر کرتے۔ پھر رات کے پچھلے پہر جب حضرت عبداللہؓ لوٹ جاتے تو حضرت عامر بن فہیرہؓ ان کے نشان قدم پر ہی بکریوں کے ریوڑ کو لوٹاتے تاکہ تمام نشانات مٹ جائیں اور کوئی کھوج نہ لگا سکے۔ گویا حضرت ابو بکرؓ کا سارا خاندان اس سفر میں رسول اللہ ﷺ اور اسلام کی حفاظت و تعاون میں انتہائی رازداری سے کام لیتے ہوئے پیش پیش رہا۔

مکہ میں کفار نے رسول اللہ ﷺ کو گرفتار کرنے والے کو سوا نوٹ انعام دینے کا اعلان کیا تو ایک دن کھوج لگانے والے عین غارِ ثور کے دہانے تک پہنچ گئے۔ ان کے قدم غار کے اندر سے دکھائی دیئے تو حضرت ابو بکرؓ رو پڑے اور فرمایا ”اگر وہ ذرا بھی نگاہ نیچے کی طرف کریں تو ہمیں دیکھ لیں گے“۔ حضرت ابو بکرؓ اپنے لیے نہیں بلکہ اس لیے رورہے تھے کہ کہیں ان کی آنکھوں کے سامنے رسول اللہ ﷺ کو کوئی تکلیف نہ پہنچے۔ تب رسول اللہ ﷺ نے فرمایا،

يا ابا بکر! ما ظنك بائنيني الله ثالثهما ۷

”اے ابو بکر! تمہارا ان دو کے بارے میں کیا خیال ہے، جن کا تیسرا اللہ ہے۔“

اس کا ذکر قرآن پاک میں یوں کیا گیا ہے،

...ثَانِيْ اٰثِنِيْنَ اِذْهُمَا فِي الْغَارِ اِذْ يَقُوْلُ لِصَاحِبِهِ لَا تَحْزَنْ اِنَّ اللّٰهَ مَعَنَا (التوبة: 40)

”دو میں سے دوسرا جب کہ وہ دونوں غار میں تھے، جب وہ اپنے ساتھی کو کہہ رہے تھے غم نہ کرو اللہ ہمارے ساتھ ہے۔“

حضرت ابو بکرؓ کو اس آیت کے حوالے سے ثانی اثنین بھی کہا جاتا ہے یعنی دو میں سے دوسرا۔ اور صَاحِبِہ میں ”اس کے ساتھی“ سے بھی مراد حضرت ابو بکرؓ ہی ہیں جن کو اس پُرخطر وقت میں بھی اپنا نہیں بلکہ رسول اللہ ﷺ کی جان کا ہی غم تھا۔ ہم سب مسلمانوں پر حضرت ابو بکرؓ کا یہ بہت بڑا احسان ہے کہ انہوں نے اس مشکل وقت میں آپ ﷺ کی حفاظت کی اور ساتھ ساتھ رہے۔

انگریز مورخ سر ولیم مورخ حضرت ابو بکرؓ کی خدمات کا اعتراف ان الفاظ میں کرتے ہیں،

"He saved the nascent Islam from extinction "

”انہوں نے نوزائیدہ اسلام کو مکمل طور پر ختم ہونے سے بچایا“

غار ثور سے نکلنے کے بعد ہجرت کے بقیہ سفر میں حضرت ابو بکرؓ نے اپنے غلام حضرت عامرؓ بن فہیرہ کو بھی خدمت کے لیے ساتھ لے لیا۔ عبد اللہ بن اریقظ مسلمان نہ ہونے کے باوجود قابل اعتماد تھا، نیز مختلف راستوں سے واقف بھی تھا لہذا حضرت ابو بکرؓ نے اس سے پہلے ہی ہجرت پہ معاملہ طے کیا ہوا تھا لہذا حسب ہدایت تیسری رات کے آخری حصے میں وہ دونوں اونٹنیوں کو لے کر غار ثور کے پاس آ گیا۔ ایک اونٹنی پر رسول اللہ ﷺ اور دوسری پر حضرت ابو بکرؓ اور حضرت عامرؓ بن فہیرہ سوار ہوئے۔ عبد اللہ بن اریقظ راستے کی رہنمائی کے لیے آگے آگے پیدل چل رہا تھا اور اس نے عام راستہ چھوڑ کر ساحل سمندر کا راستہ اختیار کیا۔ راستے میں سراقہ بن جعشم رسول اللہ ﷺ کا کھوج لگاتے ہوئے عین ان کے قریب آ گیا تو حضرت ابو بکرؓ گھبرا گئے لیکن رسول اللہ ﷺ نے فرمایا،

”لَا تَحْزَنْ اِنَّ اللّٰهَ مَعَنَا“

”غم مت کرو بے شک اللہ ہمارے ساتھ ہے۔“

اللہ تعالیٰ کی طرف سے نبی مدد آئی اور گھوڑے نے ٹھوکر کھائی تو سراقہ گر گئے۔ پھر وہ سوار ہو کے آگے

بڑھے تو ان کا گھوڑا ریت میں پیٹ تک دھنس گیا۔ تب سراقہ اپنے غلط ارادے سے باز آئے اور رسول اللہ ﷺ

سے امان طلب کر لی۔ رسول اللہ ﷺ نے انھیں امان دیتے ہوئے تاکید کی کہ ہمارے بارے میں کسی کو مت بتانا۔ یہ وعدہ کر کے وہ خوشی سے پلٹے کیونکہ رسول اللہ ﷺ نے انھیں کسری کے کنگن پہننے کی خوشخبری بھی دی تھی۔ ۸۔

حضرت ابو بکرؓ تجارت کے سلسلے میں اکثر سفر کرتے رہے تھے، اس لیے عرب کے بہت سے علاقوں کے لوگ ان کو پہچانتے تھے۔ راستے میں بعض لوگ ان کو پہچان لیتے اور پوچھتے، ”یہ آپ کے ساتھ کون ہے؟“ آپؓ جواب دیتے، ”یہ ایک صاحب ہیں جو مجھے راستہ دکھا رہے ہیں۔“ پہلی منزل پر اترے تو حضرت ابو بکرؓ نے رسول اللہ ﷺ کو دو پہر کے وقت سایہ دار چٹان کے نیچے آرام کے لیے بٹھایا اور خود کھانے کی تلاش میں نکلے۔ ایک گڈریا نظر آیا تو اس کو بکری کا دودھ دوہنے کو کہا اور ہدایت کی کہ وہ پہلے بکری کے تھن اور ہاتھوں کو گرد و غبار سے اچھی طرح صاف کر لے۔ اس نے حسب ہدایت ان کے دئیے ہوئے پیالے میں دودھ دوہا، آپؓ نے دودھ ٹھنڈا کرنے کے لیے اس میں تھوڑا سا پانی ملایا اور کپڑے سے چھان کر رسول اللہ ﷺ کو پیش کیا۔ رسول اللہ ﷺ سیر ہو گئے تو ابو بکرؓ فرماتے ہیں کہ میرا جی خوش ہو گیا۔ پھر دوسری منزل کے لیے روانہ ہوئے۔ جب یہ مختصر قافلہ قباء کے مقام پر پہنچا تو انصار خوشی سے جوق در جوق آنے لگے۔ رسول اللہ ﷺ خاموشی سے تشریف فرما تھے۔ جبکہ حضرت ابو بکرؓ لوگوں کا استقبال کر رہے تھے۔ چند انصار جنہوں نے رسول اللہ ﷺ کو پہلے نہیں دیکھا تھا غلطی سے حضرت ابو بکرؓ کو نبی ﷺ سمجھ کر ان کے گرد جمع ہونے لگے۔ جب سورج سامنے آ گیا تو حضرت ابو بکرؓ نے اپنی چادر سے رسول اللہ ﷺ پر سایہ کر دیا اس طرح لوگوں نے رسول اللہ ﷺ کو پہچانا۔ ۹۔ قبا میں چند روزہ قیام کے بعد آپ ﷺ اور آپ ﷺ کے ساتھی مدینہ تشریف لے آئے۔



دنی دور کا آغاز

مدینہ منورہ پہنچ کر رسول اللہ ﷺ نے تعمیر مسجد کے لیے زمین دو یتیم لڑکوں سہیل اور سہیل سے خریدی۔ حضرت ابو بکرؓ نے اس زمین کی قیمت ادا کی جو کہ دس دینار یا پونے چار تولے سونے کے برابر تھی، پھر اس کی تعمیر میں آپؐ نے بھی رضا کارانہ طور پر نوجوانوں کے دوش بدوش کام کیا اور اپنی دنیا و آخرت کے لیے نفع بخش سودا کیا۔ آج بھی ہزاروں لوگ اس مسجد نبوی میں نماز ادا کرتے ہیں جس کی بنیاد میں حضرت ابو بکرؓ کی جانی اور مالی دونوں قربانیاں شامل ہیں۔

رسول اللہ ﷺ نے مہاجرین اور انصار میں بھائی چارے کا رشتہ قائم کیا اور حضرت ابو بکرؓ کی مواخات حضرت حارثہؓ بن زہیر سے کی جو مدینہ کے ایک معزز آدمی تھے۔ مدینہ میں تسلی بخش حالات قائم ہونے کے چھ ماہ بعد رسول اللہ ﷺ نے حضرت زید بن حارثہؓ اور حضرت ابورافعؓ کو اپنے اہل و عیال لانے کے لیے مکہ بھیجا۔ حضرت ابو بکرؓ نے بھی ان کے ہمراہ عبداللہ بن اریقظ کو اپنے بیٹے حضرت عبداللہ کے نام خط دے کر بھیجا کہ وہ بھی اپنی والدہ ام رومانؓ، اپنی بہنوں حضرت اسماءؓ اور حضرت عائشہؓ کو لے کر مدینہ آجائیں۔ اس طرح آپؐ کے اہل و عیال بخیریت مدینہ پہنچ گئے۔

ایک روز حضرت ابو بکرؓ نے رسول اللہ ﷺ سے کہا کہ آپ ﷺ اپنی دلہن کو اپنے گھر کیوں نہیں لے آتے تو رسول اللہ ﷺ نے فرمایا کہ ان کے پاس مہر کی رقم نہیں ہے۔ یہ سن کر حضرت ابو بکرؓ نے رسول اللہ ﷺ کو وہ رقم بحیثیت ایک دوست کے دے کر اپنی بیٹی حضرت عائشہؓ کی رخصتی کی اور یوں رسول اللہ ﷺ کے سرسبز کا شرف بھی حاصل کر لیا۔

ابتدا میں مدینہ کی آب و ہوا مہاجرین کو راس نہیں آئی، خصوصاً حضرت بلالؓ اور حضرت ابو بکرؓ ایسے شدید بخار میں مبتلا ہوئے کہ زندگی سے مایوس ہو گئے۔ حضرت عائشہؓ فرماتی ہیں کہ ایک روز میں اپنے والد کے پاس گئی اور ان کا حال پوچھا تو ابو بکرؓ نے حالت بخار میں یہ شعر پڑھا،

کل امریٰ مصباح فی اہلہ والموت ادنی من شراک نعلہ

”ہر آدمی کی صبح اپنے اہل و عیال کے ساتھ اس حالت میں ہوتی ہے کہ موت اس کے جوتے کے تسمے سے بھی قریب ہوتی ہے۔“

حضرت عائشہؓ نے رسول اللہ ﷺ کو حضرت ابو بکرؓ اور حضرت بلالؓ کی تکلیف سے آگاہ کیا تو رسول اللہ ﷺ نے اسی وقت دعا کے لیے ہاتھ اٹھائے اور فرمایا:

”اللَّهُمَّ حَبِّبِ إِلَيْنَا الْمَدِينَةَ كَحُبِّنَا مَكَّةَ أَوْ أَشَدُّ وَصَحِّحْهَا وَبَارِكْ لَنَا فِي صَاعِهَا وَمِدْيَها، وَانْقُلْ حُمَاهَا فَاجْعَلْهَا بِالْجُحْفَةِ“ ۞

”اے اللہ تو مکہ کی طرح یا اس سے بھی زیادہ مدینہ کی محبت ہمارے دلوں میں پیدا کر دے، اس کی (آب و ہوا) کو صحت بخش کر دے، اس کے صاع اور مد میں برکت دے اور اس کے بخار کو جھگھ میں منتقل کر دے۔“

رسول اللہ ﷺ کی یہ دعا قبول ہوئی، حضرت ابو بکرؓ اور حضرت بلالؓ شفا یاب ہو گئے مدینہ کی آب و ہوا بھی مہاجرین کے لیے بہتر ہو گئی اور جلد ہی اس دعا کے اثرات تجارت میں بھی برکت کی صورت میں ظاہر ہونے لگے۔ آپؐ نے اطرافِ مدینہ اور بحرین میں جائیداد خریدی اور فتحِ خیبر کے بعد رسول اللہ ﷺ نے انہیں خیبر میں سے بھی حصہ عطا کیا۔



غزوات میں شرکت

مدینہ منورہ پہنچ کر مسلمانوں کی بے بسی کا دور ختم ہوا اور انہیں جہاد کی اجازت مل گئی جنگوں کا سلسلہ شروع ہوا جن میں حضرت ابو بکرؓ نے بھرپور حصہ لیا۔ خواہ دین اسلام کا ابتدائی اور کمزور دور تھا یا مدنی زندگی کے معرکہ الآراء شب و روز، آپؐ ہر دور اور ہر مہم میں سچی جانثاری کے ساتھ اپنے دوست رسول اللہ ﷺ کے شانہ بشانہ رہے۔

غزوہ بدر

جنگ بدر کے موقع پر رسول اللہ ﷺ نے قبلہ رو ہو کر ہاتھ پھیلائے اور اپنے رب سے دعا کرنے لگے جس کا مفہوم تھا کہ اے اللہ! میرے ساتھ تونے جو وعدہ کر رکھا ہے وہ پورا کر دے۔ اے اللہ! اگر یہ مٹھی بھرا بل اسلام تونے ختم کر دیئے تو پھر کبھی زمین پر تیری عبادت نہ کی جائے گی۔ رسول اللہ ﷺ از حد عجز و انکساری کے ساتھ دیر تک دعا کرتے رہے حتیٰ کہ آپ کے شانوں سے چادر گر گئی۔ حضرت ابو بکرؓ آئے اور انھوں نے چادر اٹھائی اور رسول اللہ ﷺ کے کندھوں پر واپس ڈالی پھر پیچھے سے انہوں نے رسول اللہ ﷺ کو پکڑ لیا اور عرض کیا:

حَسْبُكَ يَا رَسُولَ اللَّهِ! الْوَحْتِ عَلَى رَبِّكَ

”اے اللہ کے رسول ﷺ آپ کو اللہ کافی ہے۔ آپ ﷺ نے اپنے رب کے آگے بہت آہ و زاری کر لی ہے۔“

تب رسول اللہ ﷺ اٹھے اور یہ آیت پڑھتے ہوئے باہر نکلے:

سَيُهْزَمُ الْجَمْعُ وَيُوَلُّونَ الدُّبُرَ (القمر: 45) لا

”عنقریب وہ جتھے شکست کھا جائے گا اور وہ پیٹھ پھیر لیں گے“

بدر کے موقع پر رسول اللہ ﷺ کی حفاظت کرنے والوں میں حضرت ابو بکرؓ پیش پیش تھے۔ اس غزوہ میں آپ کے بیٹے عبدالرحمن کفار کی جانب سے لڑنے آئے، انہوں نے ابھی تک اسلام قبول نہیں کیا تھا۔ بعد میں جب وہ مسلمان ہوئے تو انہوں نے اپنے والد سے کہا، ”ابا جان آپ جنگ بدر میں کئی مرتبہ میری تلوار کی زد میں آئے مگر میں آپ کو بچا گیا۔“ یہ سن کر حضرت ابو بکرؓ نے کہا، ”اگر تم میری تلوار کی زد میں آتے تو میں کبھی تمہیں نہ بچاتا۔“ یہ تھا ابو بکرؓ کا ایمان کہ اللہ اور اس کے رسول ﷺ کی محبت کے آگے ہر محبت ہیچ تھی اور اس لیے کوئی بھی قربانی کرنے سے دریغ نہ کرتے تھے۔

ایک مرتبہ حضرت علیؑ کے دورِ خلافت میں کچھ لوگ جمع ہوئے تو حضرت علیؑ نے لوگوں سے پوچھا، ”سب سے زیادہ بہادر کون ہے؟“ لوگوں نے جواب دیا، ”امیرالمومنین آپؑ“ حضرت علیؑ نے فرمایا، ”نہیں! میرا تو مقابلہ جس سے بھی ہوا بس برابر رہا۔ جنگِ احد میں بہت سے مسلمانوں کے قدم متزلزل ہو گئے لیکن حضرت ابوبکرؓ آخر وقت تک ثابت قدم رہے۔“ جب رسول اللہ ﷺ زخمی ہوئے اور پہاڑ کی طرف تشریف لائے تو حضرت ابوبکرؓ بھی رسول اللہ ﷺ کی حفاظت کے لیے ان کے پاس پہنچ گئے۔ قریش کا لشکر جب واپس لوٹنے لگا تو ابوسفیان نے پہاڑ کے قریب آکر پکارا، ”کیا تمہاری قوم میں محمد ﷺ ہیں؟“ کوئی جواب نہ ملا تو اس نے حضرت ابوبکرؓ اور حضرت عمرؓ کا بھی نام لیا جس سے معلوم ہوتا ہے کہ کفار بھی رسول اللہ ﷺ کے بعد ان حضرات کو اسلام کے جانثار جانتے تھے۔

غزوہ احد کے اگلے روز رسول اللہ ﷺ کی ایک پکار پر مسلمان زنجوں سے چور چور ہونے کے باوجود کفار کے تعاقب میں لشکر لے کر نکلے تو حضرت ابوبکرؓ بھی اس میں پورے عزم کے ساتھ موجود تھے۔

غزوہ بنو مصطلق اور واقعہ اٹک

۱۷ھ میں غزوہ بنو مصطلق پیش آیا اور حضرت ابوبکرؓ بھی اس معرکے میں شامل تھے۔ اس سفر میں ایک رات حضرت عائشہؓ کا ہار گر گیا تو رسول اللہ ﷺ نے لشکر کو پڑاؤ ڈالنے کا حکم دیا اور خود حضرت عائشہؓ کے زانو پر سر رکھ کر سو گئے۔ صحابہ کرامؓ وضو کے لیے پانی کی تلاش میں پھیل گئے لیکن دور دور تک پانی کا نام و نشان نہ ملا۔ حضرت ابوبکرؓ غصے سے حضرت عائشہؓ کو آکر گھورتے لیکن رسول اللہ ﷺ کی نیند میں خلل نہ ڈالنے کی خاطر منہ سے کچھ نہ بولتے۔ حضرت عائشہؓ فرماتی ہیں کہ بالآخر فجر کی نماز کا وقت ہو گیا اور پانی نہ ملا تو حضرت ابوبکرؓ نے غصے سے میری پسلیوں میں انگلیوں سے کچھ لگائے لیکن میں تکلیف کے باوجود ہلی تک نہیں کہ رسول اللہ ﷺ کی نیند نہ خراب ہو۔ جب رسول اللہ ﷺ جاگے تو مسکرائے اور قوم کو آیاتِ تیمم کی خوشخبری سنائی تو حضرت اسید بن حذیفہؓ نے فرمایا ”اے آلِ ابوبکرؓ یہ تمہاری پہلی برکت تو نہیں۔“ اس کے بعد جب قافلہ کوچ کرنے لگا تو حضرت عائشہؓ کا ہار جو اونٹ کے نیچے دبا ہوا تھا مل گیا۔

اس مہم کی کامیابی کے بعد واپسی پر رات کے وقت لشکر نے مدینہ کے قریب پڑاؤ ڈالا۔ صبح کے وقت حضرت عائشہؓ رفعِ حاجت سے لوٹیں تو دیکھا کہ وہی ہار دوبارہ کہیں گر چکا تھا۔ وہ ہار تلاش کرنے گئیں لیکن

جب ڈھونڈ کر واپس لوٹیں تو لشکر جا چکا تھا۔ وہ غمگین ہو کر وہیں لیٹ گئیں۔ اتنے میں صفوان بن معطل آگئے جو لشکر کے کوچ کے بعد گری ہوئی چیزوں کا جائزہ لے کر سب سے آخر میں روانہ ہوتے تھے۔ انہوں نے ام المؤمنینؓ کو دیکھا تو بے اختیار ان کے منہ سے نکلا، ”إِنَّا لِلَّهِ وَإِنَّا إِلَيْهِ رَاجِعُونَ“، نبی ﷺ کی زوجہ اور یہاں؟“ چونکہ پردہ کے احکام سے پہلے صفوان بن معطلؓ نے ام المؤمنین حضرت عائشہؓ کو دیکھا ہوا تھا اس لیے پہچان گئے۔ اس آواز سے حضرت عائشہؓ کی آنکھ کھل گئی۔

صفوان بن معطلؓ نے انہیں اونٹ پر بٹھایا اور تیزی سے قافلے کو جالیہ منافقین نے اس واقعے کو غلط رنگ دے کر خوب خوب اچھالا اور بہتان طرازی کی انتہا کر دی۔ ان باتوں میں بعض سادہ لوح مسلمان بھی ملوث ہو گئے۔ انہی میں سے ایک مسطح بن اثاثہؓ تھے جو کہ فقراءِ مہاجرین اور حضرت ابو بکرؓ کے غریب رشتہ داروں میں سے تھے اور آپ ان کی کفالت کرتے تھے۔ جب اللہ تعالیٰ نے حضرت عائشہؓ کی برأت بذریعہ وحی سورۃ النور میں نازل کر دی تو حضرت ابو بکرؓ نے مسطح بن اثاثہؓ کی مالی مدد ختم کرنے کی قسم کھالی۔ اس کے بعد جب یہ آیات نازل ہوئیں،

وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسْكِينِ
وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ
وَاللَّهُ غَفُورٌ رَحِيمٌ (النور: 22)

”تم میں سے جو فضل و وسعت والے ہیں انہیں اپنے رشتے داروں اور مسکینوں اور اللہ کے راستے میں ہجرت کرنے والوں کو نہ دینے کی قسم نہیں کھانی چاہیے۔ اور انہیں چاہیے کہ وہ معاف کر دیں اور درگزر کر دیں۔ کیا تم نہیں چاہتے کہ اللہ تمہیں بخش دے اور اللہ بخشنے والا مہربان ہے۔“

یہ آیت سنتے ہی حضرت ابو بکرؓ بے اختیار پکار اُٹھے، ”کیوں نہیں، قسم ہے اے ہمارے رب! ہم ضرور چاہتے ہیں کہ تو ہمیں معاف فرمادے۔“ اس کے بعد انہوں نے اپنی قسم کا کفارہ ادا کیا اور ان کے ساتھ پہلے سے زیادہ احسان کا معاملہ کرنے لگے بلکہ خرچ بھی دوگنا کر دیا۔ یہ تھے حضرت ابو بکرؓ جو تمام امت کے لیے اطاعت، اعلیٰ ظرفی اور عفو و درگزر کی اعلیٰ ترین مثال ہیں۔

صلح حدیبیہ

جب رسول اللہ ﷺ نے صلح حدیبیہ کی شرائط قبول کر لیں تو عمومی طور پر صحابہ کرامؓ اس بات پر رنجیدہ اور مضطرب ہو گئے کیونکہ بظاہر ایسا لگتا تھا کہ مسلمانوں نے دباؤ میں آکر صلح کر لی ہے۔ حضرت عمرؓ بھی اسی کشمکش کا شکار ہوئے اور حضرت ابو بکرؓ کے پاس آئے مگر حضرت ابو بکرؓ نے کہا، ”رسول اللہ ﷺ اللہ کے حکم سے بولتے ہیں اور اللہ کے حکم سے ہی معاملات کرتے ہیں۔ لہذا جو بھی وہ کہتے ہیں ان کی اطاعت کرو۔“ اس طرح انہوں نے صلح حدیبیہ کے موقع پر بھی رسول اللہ ﷺ کے فیصلے کی تائید و تصدیق کر کے ثابت کر دیا کہ آپؐ واقعی لقب صدیق کے اہل تھے۔



رسول اللہ ﷺ کا آخری وقت اور حضرت ابو بکرؓ

رسول اللہ ﷺ نے اپنے آخری وقت میں مسجد نبوی کی طرف کھلنے والے تمام گھروں کے دروازے بند کروادیے سوائے حضرت ابو بکرؓ کے۔ آپؓ کی فضیلت کا اندازہ رسول اللہ ﷺ کے اس فرمان سے ہوتا ہے،

لَا يَنْقِصَنَّ فِي الْمَسْجِدِ بَابٌ إِلَّا سُدَّ، إِلَّا بَابُ أَبِي بَكْرٍ ۱۲

”مسجد کی طرف کھلنے والے تمام دروازے بند کر دو سوائے ابو بکرؓ کے دروازے کے“

آخری وقت میں رسول اللہ ﷺ جب شدید بیمار ہو گئے اور امامت نہ کر سکے تو حکم دیا کہ ان کی جگہ حضرت ابو بکرؓ امامت کرائیں۔ حضرت عائشہؓ کا خیال تھا کہ چونکہ حضرت ابو بکرؓ نہایت رقیق القلب ہیں اس لیے یہ بات وہ برداشت نہ کر سکیں گے اور ان ہی کے کہنے پر حضرت حفصہؓ نے بھی یہی بات دہرائی تو رسول اللہ ﷺ ناراض ہوئے اور فرمایا ”تم یوسف والیوں کی طرح ہو“ یعنی ام المؤمنین کا پس و پیش کرنا رسول اللہ ﷺ کو پسند نہ آیا۔ جب رسول اللہ ﷺ کی ہدایت کے مطابق حضرت ابو بکرؓ امامت کروا رہے تھے تو رسول اللہ ﷺ نے پردہ اٹھا کر دیکھا اور مسکرائے کیوں کہ صحابہ کرامؓ کا نماز میں نظم و ضبط کا وہی عالم نظر آیا جیسے ان کے ساتھ ہو کرتا تھا لہذا رسول اللہ ﷺ مطمئن ہو گئے اور پردہ چھوڑ دیا۔ ایک روز حسب معمول حضرت ابو بکرؓ نماز پڑھا رہے تھے تو رسول اللہ ﷺ تشریف لے آئے۔ حضرت ابو بکرؓ نے رسول اللہ ﷺ کو دیکھ کر پیچھے ہٹنا چاہا لیکن رسول اللہ ﷺ نے اشارے سے منع فرمایا اور خود ان کے داہنے پہلو میں بیٹھ کر نماز ادا کی۔ حضرت ابو بکرؓ کو یہ شرف بھی حاصل ہوا کہ نبی ﷺ نے اپنی زندگی میں انہیں امامت کا منصب سونپا۔

رحلت کا وقت جب قریب آیا تو اچانک رسول اللہ ﷺ کی طبیعت بظاہر بہتر ہو گئی لہذا حضرت ابو بکرؓ اجازت لے کر اپنی بیوی حبیبہ بنت خارجہ کے گھر مقام سبخ چلے گئے جو مدینہ منورہ سے باہر رہا کرتی تھیں۔ مگر جو ہی رسول اللہ ﷺ کی وفات کی خبر ملی تو فوراً واپس مدینہ آئے۔ تمام مسلمان شدید پریشانی کے عالم میں تھے۔ امت مسلمہ کے لیے یہ شدید صدمہ تھا۔ حضرت انسؓ بن مالک فرماتے تھے کہ جس دن رسول اللہ ﷺ فوت ہوئے وہ مدینہ کا تاریک ترین دن تھا۔ ہر کوئی غم اور صدمے سے نڈھال تھا۔ صحابہ کرامؓ کو رسول اللہ ﷺ کی جدائی شاق گزر رہی تھی اور رسول اللہ ﷺ کی جدائی کے المیہ سے امت بکھرنے کے دہانے پر تھی۔

اسی پریشانی اور شدید دکھ کے عالم میں حضرت ابوبکرؓ اپنے دوست کی جدائی کے غم سے چور حضرت عائشہؓ کے حجرہ میں داخل ہوئے اور رسول اللہ ﷺ کی پیشانی پر بوسہ دے کر رو پڑے۔ سچے رفیق کی جدائی کی تلخ حقیقت نے رفیق القلب حضرت ابوبکرؓ کو مزید دل گرفتہ کر دیا۔ کچھ دیر بعد جب ذرا سنبھلے تو بولے، ”میرے ماں باپ آپ ﷺ پر قربان! آپ ﷺ زندگی میں بھی طیب تھے اور مرنے کے بعد بھی طیب ہیں اللہ کی قسم! اللہ آپ ﷺ پر کبھی بھی دو موتیں جمع نہیں کرے گا۔ موت تو وہی تھی جو آپ ﷺ کو آگئی۔ اس کے بعد پھر کبھی بھی آپ ﷺ کو موت نہ آئے گی۔“ اس کے بعد رسول اللہ ﷺ پر چار ڈال کر حجرے سے باہر آگئے۔

محبہ نبوی میں آئے تو دیکھا حضرت عمرؓ ننگی تلوار لیے کھڑے تھے اور کہہ رہے تھے، ”جس نے کہا کہ رسول اللہ ﷺ انتقال کر گئے ہیں میں اس کا سراڑا دوں گا۔“ ان کی حالت دیکھتے ہوئے کسی میں ان کو سمجھانے کی ہمت نہ تھی۔ ایسے میں شدید دکھ کے باوجود حضرت ابوبکرؓ نے اپنے اوسان بحال رکھے اور حضرت عمرؓ سے فرمایا، ”عمر بیٹھ جاؤ“ مگر وہ نہ بیٹھے تو حضرت ابوبکرؓ ان کو چھوڑ کر لوگوں کی طرف متوجہ ہوئے اور خطبہ دیتے ہوئے فرمایا، ”لوگو! جو محمد ﷺ کو پوجتا تھا وہ جان لے لے کہ محمد ﷺ وفات پا گئے ہیں اور جو اللہ کو پوجتا تھا وہ جان لے لے کہ اللہ زندہ ہے وہ کبھی نہیں مرے گا۔ اللہ تعالیٰ کا فرمان ہے:

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ۗ وَمَنْ يَنْقَلِبْ عَلَىٰ عَقْبَيْهِ فَلَنْ يَبْصُرَ اللَّهَ شَيْئًا ۗ وَسَيَجْزِي اللَّهُ الشَّاكِرِينَ (آل عمران: 144) ۱۳

”اور محمد ﷺ اس کے سوا کچھ نہیں کہ وہ اللہ کے رسول ہیں۔ تحقیق ان سے پہلے بھی کئی رسول گزر چکے ہیں۔ کیا بھلا اگر وہ مرجائیں یا قتل کر دیے جائیں تو تم اپنی دونوں ایڑیوں پر پلٹ جاؤ گے؟ اور جو اپنی دونوں ایڑیوں پر پلٹ جائے گا تو اللہ کو وہ ہرگز کوئی نقصان نہ دے سکے گا اور عنقریب اللہ شکر کرنے والوں کو جزا دے گا۔“

یہ سنتے ہی حضرت عمرؓ نے اس تلخ حقیقت کو قبول کر لیا، تلوار ان کے ہاتھ سے نکل گئی اور وہ نیم بیہوش ہو کر گر گئے۔ اگر حضرت ابوبکرؓ اپنی فہم و فراست اور عقلمندی سے ان حالات کو نہ سنبھالتے تو مسلمان شدید منتشر کا شکار ہو جاتے۔ امت کو انتشار سے بچانے کے لیے بظاہر تو وہ چٹان کی طرح منطوطی سے جم گئے لیکن ان کے

درج ذیل اشعار ان کی دلی حالت و شدید غم کی عکاسی کرتے ہیں۔

☆ جب میں نے اپنے نبی ﷺ کو زمین پر پڑے دیکھا تو مکان اپنی وسعت کے باوجود مجھ پر تنگ ہو گئے۔
☆ میں ایک شیدائی کی طرح خوفزدہ ہو گیا جو گھبرا ہوا حیران پریشان پھر رہا ہو۔ میری ہڈیاں کمزور و شکستہ ہو گئیں۔

☆ اے عتیق! تیرا محبوب تو دفن ہو گیا۔ اب تو اکیلا رہ گیا، تھکان اور تعب تجھ پر طاری ہے۔
☆ اے کاش میں اپنے صاحب کی وفات سے قبل ہی، کسی قبر میں اس طرح دفن ہو جاتا کہ مجھ پر پتھر ہوتے۔
☆ آپ ﷺ کے بعد ایسے نئے نئے حوادث پیش آئیں گے، جن کی گراں باری سے پسلیاں اور سینے تھک جائیں گے۔

☆ کاش آپ ﷺ کی وفات کے بعد قیامت قائم ہو جاتی کہ نہ ہم آپ ﷺ کے مال و دولت کو دیکھتے نہ اولاد کو۔
☆ واللہ! مخلوقات میں سے جو چیز مجھ سے کھو چکی ہے میں ہمیشہ اس کی ثنا و صفت کیا کروں گا یہاں تک کہ قبر میں داخل ہو جاؤں۔

☆ آپ ﷺ کے بعد غم و الم کیا کچھ مجھے آزار پہنچاتے رہیں گے جب میں یہ یاد کروں گا کہ اب کبھی مجھے آپ ﷺ کا دیدار نصیب نہیں ہو گا۔



مسئلہ خلافت اور فراست ابو بکرؓ

دور خلافت: ۱ھ تا ۱۳ھ

۶۳۲ء تا ۶۳۴ء

رسول اللہ ﷺ کی وفات کے بعد خلافت کا معاملہ ایک نہایت سنگین مرحلہ اختیار کر گیا جسے حضرت ابو بکرؓ نے نہایت خوش اسلوبی سے سنبھالا۔ سفینہ بنو ساعدہ میں انصار اور مہاجرین میں شدت سے یہ تنازعہ ہوا کہ خلیفہ کون بنے گا اور قریب تھا کہ یہ بحث جھگڑے میں بدل جاتی۔ مگر جوں ہی حضرت ابو بکرؓ کے علم میں یہ بات آئی وہ فوراً چندا کر صحابہ کرامؓ کے ہمراہ وہاں پہنچے اور نہایت نرمی سے انصار کو سمجھایا کہ عرب قبائل قریش کے علاوہ کسی اور کی خلافت قبول نہ کریں گے۔ نیز ایمان میں پہل کرنے کی وجہ سے بھی بہتر ہے کہ مہاجرین ہی میں سے کسی کو خلیفہ بنایا جائے۔ ان کی بات چونکہ مدلل اور حقیقت پر مبنی تھی لہذا انصار رضامند ہو گئے۔ یوں حضرت ابو بکرؓ نے نہایت حکمت اور دانشمندی سے کام لیتے ہوئے امت سے ایک انتہائی مشکل وقت ٹالا اور امت کو تفرقے سے بچالیا۔ اس کے بعد حضرت ابو بکرؓ نے فرمایا، ”یہ عمرؓ ہیں جن کے بارے میں رسول اللہ ﷺ نے فرمایا: ”جس راستے پہ عمرؓ ہو شیطان وہاں سے ہٹ کر دوسرے راستے پر چلا جاتا ہے اور یہ ابو عبیدہؓ ہیں جن کے بارے میں رسول اللہ ﷺ نے فرمایا کہ امین الامت ہیں۔ اب ان دونوں میں سے جسے چاہو خلیفہ قبول کر لو۔“

یہ سن کر حضرت عمرؓ آگے بڑھے اور کہا، ”آپؓ کو ہی رسول اللہ ﷺ نے اپنے آخری وقت میں امامت کا منصب سونپا اور ہم سب میں سے آپؓ ہی کو وہ پسند کرتے تھے اس لیے ہم تو آپؓ کو ہی خلیفہ مانتے ہیں“ یہ کہہ کر حضرت عمرؓ نے حضرت ابو بکرؓ کے ہاتھ پر بیعت کر لی پھر حضرت ابو عبیدہؓ نے بھی تقریباً انہی الفاظ میں حضرت ابو بکرؓ کی تعریف کی اور فرمایا، ”آپؓ کو رسول اللہ ﷺ کے ہمراہ غار میں رہنے کا شرف ملا، آپؓ کو ہی اپنے آخری وقت میں رسول اللہ ﷺ نے امامت کرانے کا کہا تھا لہذا ہم تو آپؓ کی بیعت کرتے ہیں۔“ حضرت ابو عبیدہؓ کی بیعت کے بعد لوگ جوق در جوق حضرت ابو بکرؓ کے ہاتھ پر بیعت کرنے لگے یوں حضرت ابو بکرؓ اسلام کے پہلے خلیفہ منتخب ہوئے۔

عبدالعزیز اس واقعہ کو یوں لکھتے ہیں،

"Great men came, rose like the load star in the sky, changed the course of events and died heroes, leaving behind on the sands of time, indelible imprints for instruction of mankind.

One such great soul was AbuBakr the caliph, first of the caliphs to walk on the stage of world history." ۱۴

”عظیم انسان آئے اور آسمان پہ ستاروں کی طرح ابھرے، حالات کا دھارا بدل کر ہیر کی طرح جان دی اور انسانیت کی ہدایت کے لیے زمانے میں ان مٹ نفوش چھوڑ گئے۔ ایسی ہی ایک عظیم ہستی خلیفہ ابو بکرؓ کی تھی جو دنیا کے اسٹیج پر پہلے خلیفہ بن کر چلے۔“

خطبہ خلافت

حضرت ابو بکرؓ نے خلیفہ بننے کے بعد جو پہلا خطبہ دیا وہ قابل ذکر ہے۔ آپؓ نے فرمایا :

”لوگو! اللہ کی قسم میرے دل میں کبھی خلافت کی خواہش پیدا نہیں ہوئی۔ اور نہ ہی میں نے کبھی خفیہ یا اعلانیہ طور پر اللہ تعالیٰ سے اس کے لیے دعا کی لیکن اس خدشہ کے پیش نظر کہ کہیں مسلمانوں میں فتنہ برپا نہ ہو جائے میں اس بوجھ کو اٹھانے کے لیے تیار ہو گیا۔ لوگو! میں تم پر حاکم بنایا گیا ہوں۔ حالانکہ میں تمہاری جماعت میں سب سے بہتر نہیں ہوں۔ اگر میں اچھا کام کروں تو میری اطاعت کرو اور اگر کج روی اختیار کروں تو مجھے سیدھا کر دو۔ سچائی امانت ہے اور جھوٹ خیانت۔ تمہارا کمزور فرد بھی میرے نزدیک قوی ہے یہاں تک کہ میں دوسروں سے اس کا حق اس کو نہ دلا دوں اور تمہارا قوی فرد بھی میرے نزدیک کمزور ہے یہاں تک کہ میں اس سے دوسروں کا حق نہ حاصل کروں۔ اگر میں اللہ اور اس کے رسول ﷺ کی اطاعت کروں تو میری اطاعت کرو اور اگر ان کی نافرمانی کروں تو تم پر میری اطاعت لازم نہیں۔“

ابن عساکر کی روایت ہے کہ انہوں نے مقام سبخ میں ایک جھونپڑا بنا رکھا تھا اور مدینہ منتقل ہونے تک بس اسی ایک جھونپڑے میں رہے۔ بیعت کے بعد بھی آپؓ چھ ماہ تک مقام سبخ میں رہے۔ وہاں سے روزانہ پیدل یا اپنے گھوڑے پر مدینہ آتے اور نماز عشاء پڑھا کر گھر چلے جاتے۔ کسی وجہ سے حضرت ابو بکرؓ موجود نہ ہوتے تو حضرت عمرؓ نماز پڑھ دیتے تھے۔

حضرت ابو بکرؓ کا طرز حکومت نہایت سادہ تھا۔ اسکے کسی گوشے میں الجھاؤ نہ تھا اور لوگوں کی سمجھ

بوجھ کے عین مطابق تھا۔ ان کا ہر معمول وہی تھا جو رسول اللہ ﷺ کا تھا اور ان کی زندگی آپ ﷺ کے ارشاد و عمل کے مطابق بسر ہوتی تھی۔ آخرت کی جو ابدی ہمیشہ آپ کے ذہن پر رہی لہذا حکومت کی ذمہ داریاں احسن طور پر ادا کیں۔ ان کی ذاتی زندگی بالکل سادہ تھی۔ رہن سہن، لوگوں سے میل جول میں حد درجہ سادگی و انکساری برتتے۔ نہ کوئی محافظ تھا اور نہ ہی شاہانہ طور اطور غرض کسی معاملے میں بھی لوگوں سے ممتاز نہ تھے۔



© AL-HUDA INTERNATIONAL WELFARE FOUNDATION

دور خلافت کی ابتدائی مشکلات

رسول اللہ ﷺ کی وفات کے بعد مختلف مسائل نے سراٹھایا۔ حضرت ابوبکرؓ کو خلافت سنبھالتے ہی چند ابتدائی مشکلات حل کرنے کی طرف توجہ دینی پڑی۔ فتح مکہ کے بعد اگرچہ عرب قبائل نے تیزی سے اسلام قبول کیا مگر اسلام پوری طرح ان کے دل میں نہ اترتا تھا لہذا انہیں اسلامی احکامات کی پابندی مشکل لگنے لگی۔ آہستہ آہستہ وہ اسلام سے دور ہٹنے لگے یہاں تک کہ کچھ لوگ مرتد ہو گئے اور سارا ملک بغاوتوں کی زد میں آ گیا۔ چند ابتدائی مشکلات جو آپؐ کو خلافت کے فوراً بعد پیش آئیں اور جنہیں آپؐ نے کمال فہم و فراست سے حل کیا وہ درج ذیل ہیں۔

۱۔ اسامہ بن زیدؓ کے لشکر کی روانگی

۲۔ دفاعِ مدینہ

۳۔ جھوٹے مدعیانِ نبوت

۴۔ بغاوتیں

۵۔ منکرینِ زکوٰۃ

۱۔ اسامہ بن زیدؓ کے لشکر کی روانگی

رسول اللہ ﷺ نے اپنی زندگی کے آخری دنوں میں حضرت اسامہ بن زیدؓ کی سربراہی میں ایک لشکر شام کی جانب روانہ کرنے کا حکم دیا تھا تا کہ شام کے رؤسا سے شہدائے موت کا بدلہ لیا جائے لیکن رسول اللہ ﷺ کی بیماری اور وفات کی وجہ سے یہ مہم بروقت روانہ نہ ہو سکی۔ حضرت ابوبکرؓ نے حکومت سنبھالتے ہی ضروری سمجھا کہ رسول اللہ ﷺ کے اس فیصلے پر عمل کیا جائے۔ ادھر رسول اللہ ﷺ کی وفات کے بعد حالات بدل چکے تھے اور ہر طرف سے بغاوت کی خبریں آ رہی تھیں اور ان حالات میں فوج کو دار الخلافہ سے دور بھیجنا مصلحت کے خلاف تھا لہذا صحابہ کرامؓ کی عمومی رائے یہ تھی کہ اس مہم کو ملتوی کر دیا جائے۔ حضرت عمرؓ نے بھی یہی رائے دی لیکن حضرت ابوبکرؓ نے اس فیصلے پر چٹان کی طرح جم گئے اور فرمایا، ”میں اس مہم کو کیسے روک سکتا ہوں جس کے احکام رسول اللہ ﷺ نے خود دیے، خواہ مدینہ میں اتنا سناٹا ہو جائے کہ درندے آ کر میری ٹانگیں نوچ لیں پھر

بھی میں اس لشکر کو روانہ کر کے رہوں گا۔“ پھر چند لوگوں کی طرف سے کسی تجربہ کار صحابی کو امیر لشکر بنانے کا مشورہ بھی دیا گیا مگر آپ نے فرمایا، ”اگرچہ اسامہ بن زیدؓ کی عمر بمشکل اٹھارہ یا انیس برس ہے لیکن رسول اللہ ﷺ نے خود لشکر کی قیادت انہیں سونپی تھی لہذا میں اسے قائم رکھوں گا۔“

جب یہ لشکر روانہ ہوا تو خلیفہ کچھ دور تک پیدل حضرت اسامہ بن زیدؓ کے ہمراہ گئے۔ چشم فلک نے یہ حیران کن نظارہ بھی دیکھا کہ بزرگ خلیفہ وقت تو پیدل چل رہے تھے اور نوجوان حضرت اسامہ بن زیدؓ گھوڑے پر سوار تھے۔ انہوں نے کہا، ”اللہ کی قسم اے خلیفہ رسول یا تو آپ سوار ہو جائیں یا مجھے پیدل چلنے دیں۔“ مگر حضرت ابوبکرؓ نے انہیں روک دیا اور فرمایا، ”اللہ کی قسم! نہ تم اترو گے اور نہ میں سوار ہوں گا۔ کیا تم نہیں چاہتے کہ میرے قدم کچھ دیر کے لیے اللہ کی راہ میں غبار آلود ہوں اور ان قدموں پر جہنم کی آگ حرام ہو جائے؟“ پھر انہیں جنگی اخلاق سکھاتے ہوئے نصیحتیں کیں اور رخصت کر دیا۔ ۱۵

تقریباً چالیس روز بعد اسامہ بن زیدؓ شام کے عیسائیوں کو شکست دے کر کافی مال غنیمت لے کر لوٹے، اس کا فائدہ یہ ہوا کہ قبائل اور دشمن مرعوب ہو گئے کہ آپ ﷺ کی وفات کے بعد بھی مسلمانوں کی قوت و تنظیم میں کوئی فرق نہیں آیا۔

۲۔ دفاعِ مدینہ

حضرت اسامہؓ کے لشکر کی روانگی کے بعد مدینہ سخت خطرے کی زد میں آ گیا۔ دار الخلافہ کے قریب ہی قبیلہ بنو عیس اور قبیلہ بنی ذبیان آباد تھے۔ یہ قبائل سرکش ہو چکے تھے۔ انہوں نے جب دیکھا کہ اس وقت مدینہ کی حفاظت کے لیے کوئی فوج موجود نہیں ہے تو دونوں قبائل ذوالقصد میں جمع ہوئے اور مرکز اسلام پر حملے کی تیاری کرنے لگے۔ اس موقع پر حضرت ابوبکرؓ نے نہایت حاضر دماغی اور مستعدی کا ثبوت دیا۔ آپ نے مدینہ کے تمام راستوں کی ناکہ بندی کی اور ان پر چھوٹے چھوٹے دستے متعین کر دیے۔ حضرت علیؓ، حضرت زبیرؓ، حضرت طلحہؓ، حضرت عبدالرحمن بن عوفؓ، حضرت عبداللہ بن مسعودؓ جیسے بہادر نوجوانوں کو ان مختلف دستوں کا سالار مقرر کر دیا۔ قبائل تو یہ سوچ کر حملہ آور ہوئے کہ فوج کی غیر موجودگی میں وہ آسانی سے جیت جائیں گے لیکن حضرت ابوبکرؓ کی اس حکمت عملی نے ان کے عزائم کو خاک میں ملادیا اور وہ شکست کھا کر میدان چھوڑ گئے۔ اگلی صبح خلیفہ خود بھی فوج لے کر شہر سے باہر مقابلہ کے لیے نکلے تو قبائلی انہیں دیکھتے ہی بھاگے لیکن

حضرت ابو بکرؓ نے حملہ کر کے انہیں شکست دی اور ذوالقصد میں اسلامی فوج متعین کر دی۔ ان اقدام کی بدولت قبائل مغلوب ہو گئے اور پھر کبھی بھی مدینہ پر حملے کی جرأت نہ کی۔ اس طرح مدینہ سے حملے کا خطرہ ہمیشہ کے لیے ٹل گیا۔ تاریخ نے ثابت کیا کہ حضرت ابو بکرؓ نے نہایت دوراندیشی سے کام لیتے ہوئے پُر حکمت فیصلے کئے جن کی بدولت اسلام کے اندرونی اور بیرونی دشمن ہمیشہ کے لیے نفسیاتی طور پر مرعوب ہو گئے۔ اسامہ بن زیدؓ کی مہم کی کامیابی اور مدینہ منورہ کی بہترین حفاظت کی بدولت اسلام سر بلند ہوا اور دشمن اسلام آئندہ سازشوں سے باز آ گئے۔

۳۔ جھوٹے مدعیان نبوت (ا) طلیحہ اسدی

قبیلہ اسد مدینہ کے شمال مشرق میں آباد تھا اور رسول اللہ ﷺ کی زندگی کے آخری ایام میں اس کے سردار طلیحہ اسدی نے جھوٹی نبوت کا دعویٰ کر دیا تھا۔ رسول اللہ ﷺ نے حضرت ضرارؓ کو طلیحہ کی سرکوبی کے لیے روانہ کیا تھا مگر وہ کامیابی حاصل نہ کر سکے۔

رسول اللہ ﷺ کی وفات کے بعد بنی عبس اور بنی ذبیان کے شکست خوردہ افراد بھی اس کے ساتھ مل گئے۔ حضرت ابو بکرؓ نے حضرت خالد بن ولیدؓ کو طلیحہ اور ان باغیوں کی سرکوبی کے لیے روانہ کیا۔ ۱۱ھ میں عدی بن حاتم نے نہ صرف حضرت خالد بن ولیدؓ کی امداد کی بلکہ ذاتی اثر و رسوخ سے قبیلہ طے کے آدمیوں کو طلیحہ سے الگ کر کے اس کی عسکری قوت بھی کمزور کر دی لہذا جنگ میں طلیحہ کو شکست ہوئی اور وہ شام بھاگ گیا۔ اس شکست کے بعد بنی اسد نے دوبارہ اطاعت قبول کر لی اور کچھ ہی عرصہ بعد طلیحہ نے بھی اسلام قبول کر لیا تو حضرت ابو بکرؓ نے اسے معاف کر دیا۔

(ب) مسیلہ کذاب

مسیلہ بنو بکر کی شاخ بنو حنیفہ کا فرد تھا۔ ۱۰ھ میں مسیلہ اپنے قبیلے والوں کے ہمراہ رسول اللہ ﷺ کے پاس آیا تھا لیکن واپس جا کر نہ صرف یہ کہ اس نے جھوٹی نبوت کا دعویٰ کر دیا۔ بلکہ چند آیات گھڑیں اور اپنی طرز کی نماز بھی بنالی۔ پھر رسول اللہ ﷺ کو خط لکھا جس میں اس نے خواہش ظاہر کی کہ نصف ملک اس کے

حوالے کر دیا جائے۔ رسول اللہ ﷺ نے اس کو درج ذیل جواب دیا :

”من محمد رسول الله الى مسيلمه كذاب اما بعد ----“

إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ وَالْعَاقِبَةُ لِلْمُتَّقِينَ ۝ (الاعراف: 128) لا

”محمد رسول اللہ ﷺ کی طرف سے مسيلمہ کذاب کو، اما بعد ...“

”بے شک زمین اللہ کی ہے وہ جسے چاہتا ہے اپنے بندوں میں سے اس کا وارث بناتا ہے اور عاقبت پر ہیہزگاروں کے لیے ہے“
 رسول اللہ ﷺ کی وفات کے بعد مسيلمہ کی طاقت میں بے پناہ اضافہ ہوا۔ وسطی عرب کے بہت سے قبائل اس کے ساتھ مل گئے اور جھوٹی نبوت کی مدعیہ سجاح نے بھی اس سے شادی کر لی۔ اس شادی کے نتیجے میں مسيلمہ کی طاقت کئی گنا بڑھ گئی۔ حضرت ابو بکرؓ نے ابتدائی طور پر حضرت عکرمہؓ اور حضرت شرحبیلؓ کو الگ الگ مسيلمہ کی سرکوبی کے لیے بھیجا مگر حضرت عکرمہؓ نے حضرت شرحبیلؓ کا انتظار کئے بغیر حملہ کر دیا اور مسلمانوں کو شکست ہوئی۔ حضرت ابو بکرؓ نے دوبارہ حضرت خالد بن ولیدؓ کو پندرہ ہزار کے لشکر کے ساتھ روانہ کیا۔ مسيلمہ اگرچہ چالیس ہزار کے لشکر کے ساتھ لڑنے آیا مگر سخت مقابلے کے بعد بالآخر مارا گیا اور مسلمانوں کو فتح ہوئی۔ یہ جنگ تاریخ میں جنگ یمامہ کہلاتی ہے جس میں کئی حفاظ صحابہ شہید ہو گئے تھے لہذا تدوین قرآن کی ضرورت محسوس ہوئی اور قرآن مجید صحیفے کی شکل میں مدون ہوا۔

۴۔ بغاوتیں

مدعیان نبوت کے علاوہ ملک کے گوشہ گوشہ میں قبائلی سرداروں نے خود مختاری کا اعلان کر کے ریاست مدینہ کے عمال کو قتل کر دیا اور مختلف علاقوں پر قابض ہو گئے۔ حضرت ابو بکرؓ نے اس بغاوت کو کچلنے کا ایک منظم منصوبہ بنایا اور باغیوں کے نام اعلان جاری کیا جس میں کہا گیا تھا، ”مجھے ان لوگوں کے حالات معلوم ہوئے ہیں جو پہلے مسلمان ہوئے تھے مگر اب اس دین سے ہٹ گئے ہیں۔ انہوں نے درحقیقت اللہ کو پہچانا نہیں اور وہ شیطان سے قریب تر ہو گئے حالانکہ وہ انسان کا دشمن ہے۔ میں تمہارے پاس مہاجرین و انصار کا ایک شخص فوج کے ہمراہ روانہ کر رہا ہوں جو تمہیں اللہ کی طرف بلائے گا۔ جو شخص اس کی بات مان لے گا وہ نہ تو اسے قتل کرے گا اور نہ ہی اس سے لڑے گا اور جو باز نہ آئے گا تو وہ اس کے خلاف تلوار اٹھائے گا اور کسی سے اسلام کے بغیر کچھ قبول نہ کرے گا۔ میں نے اپنے قاصد کو حکم دیا ہے کہ میری اس تحریر کو مجمع عام میں سنا دے اور نشانی یہ مقرر

کی ہے کہ جس بستی کے لوگ اذان دیں گے ان سے تعرض نہ کیا جائے گا۔“ اس سلسلے میں درج ذیل چند اہم فوجی کاروائیاں کی گئیں اور یہ بغاوتیں ہمیشہ کے لیے کچل دی گئیں۔

(ا) بنو تمیم

بنو تمیم کا باغی سردار مالک بن نویرہ تھا۔ حضرت خالد بن ولیدؓ نے اس کو شکست دی اور اسے قتل کر دیا۔

(ب) بحرین

اللہ میں ہی حضرت ابو بکرؓ نے حضرت علا بن حضرمیؓ کو بحرین کی جانب روانہ کیا۔ راستے میں ایک رات لشکر کے اونٹ کھانے اور پانی سمیت کھو گئے۔ مجاہدین بہت پریشان تھے کیونکہ پانی نہ ملنے کی صورت میں صحرا کی گرمی میں ان کا چننا محال تھا۔ انہوں نے گڑگڑا کے اللہ سے دعائیں کیں تو حیرت انگیز طور پر وہاں اچانک ایک پانی کا تالاب دکھائی دیا۔ مسلمانوں نے سیر ہو کر پانی پیا اور اسی دوران ان کے اونٹ بھی مل گئے۔ مسلمانوں کا لشکر جو نہی وہاں سے آگے چلا تو وہ تالاب بھی غائب ہو گیا۔ صاحبزادہ عبدالرسول اپنی تصنیف ”تاریخ اسلام“ میں لکھتے ہیں کہ نہ اس واقعہ سے قبل کبھی پانی کا تالاب وہاں دیکھا گیا تھا اور نہ کبھی اس واقعے کے بعد وہ دکھائی دیا، گویا کہ وہ صرف اور صرف ان ہی کی مدد کے لیے اللہ تعالیٰ نے ظاہر کیا تھا۔ دو ماہ کی جھڑپوں کے بعد باغیوں کو شکست ہوئی تو وہ کشتیوں پر بیٹھ کر جزیرہ کی طرف بھاگ گئے۔ اللہ کی غیبی مدد آئی اور سمندر کا پانی اتنا کم ہو گیا کہ مسلمان سمندر کو بغیر کشتیوں کے پار کر کے اگلے تعاقب میں جزیرے پہ جا پہنچے اور باغیوں کو قتل کر دیا۔ عیسائی راہب جو جزیرہ کی خانقاہ میں رہتا تھا اس حیران کن واقعہ سے متاثر ہو کر باہر نکل آیا اور بولا، ”میں نے اپنی آنکھوں سے سمندر کے پانی کو کم ہوتے دیکھا اور میں نے جان لیا کہ صرف اسی قوم کی فرشتوں کے ذریعے مدد کی جاتی ہے جو حق پر ہو۔“ یہ کہہ کر اس نے اسلام قبول کر لیا۔

(ج) عمان

رسول اللہ ﷺ نے عمرو بن العاصؓ کو عمان کا سفیر بنا کر بھیجا تھا لیکن آپ ﷺ کی وفات پر وہاں پر بے چینی سی پھیل گئی کیونکہ لقیط بن مالک نے جھوٹی نبوت کا دعویٰ کر دیا تھا۔ ان باغیوں کو کچلنے کے لیے لشکر اسلام کے ساتھ حضرت عکرمہؓ و حضرت جعفرؓ بھی مل گئے۔ ادھر بحرین سے بھی کمک آگئی لہذا باغیوں کو شکست ہوئی، دس ہزار کے قریب باغی مارے گئے، بہت سامانِ غنیمت بھی ہاتھ آیا اور اس علاقے میں امن و امان دوبارہ بحال ہو گیا۔



فتنہ ارتداد کی جنگیں۔ (بھکر یہ اٹلس فتوحاتِ اسلامیہ۔ دارالسلام)

(د) مہرہ

حضرت عکرمہؓ کی فوج نے مہرہ کے باغیوں کے خلاف کاروائی کی، ایک قبیلے کو شکست دی اور دوسرے نے اسلام قبول کر لیا۔

(ز) حجاز

بنو خزاعہ کے رہنوں کی شورش کو پانچ سو مسلمان سپاہیوں کے لشکر نے کچلا اور حجاز میں امن و امان پھر سے بحال ہو گیا۔

(گ) تہامہ و نجران

حضرت ابو بکرؓ نے حضرت طاہرؓ کو اس علاقہ کی تسخیر پر مقرر کیا۔ انہوں نے شورش، بد امنی اور رہزنی کو سختی سے دبا دیا اور تہامہ و نجران میں بھی امن و امان بحال ہو گیا۔

(ل) یمن

نبوت کے چھوٹے دعویدار اسود عنسی کے قتل کے چند روز بعد تک امن و امان رہا پھر یمن میں حضرت ابو بکرؓ کا مقرر کردہ حاکم بھی مرتدین کے ساتھ مل گیا۔ جب وہ گرفتار ہوا تو اس نے شرمندہ ہو کر خلیفہ سے معافی مانگ لی لہذا حضرت ابو بکرؓ نے اسے رہا کر دیا۔ یوں یمن میں بھی دوبارہ امن و امان بحال ہو گیا۔

۵۔ منکرین زکوٰۃ

بعض قبائل اسلام پر تو قائم تھے مگر انہوں نے زکوٰۃ دینے سے انکار کر دیا۔ حضرت ابو بکرؓ نے ان کے خلاف جہاد کا حکم دیا تو صحابہ کرامؓ کو تامل ہوا۔ حضرت عمرؓ بھی ان کے خلاف جہاد کرنے سے متفق نہیں تھے لہذا انہوں نے حضرت ابو بکرؓ کو کہا،

”یا خلیفۃ رسول اللہ تالف الناس و ارفق بہم“

اے خلیفہ رسول اللہ لوگوں کے ساتھ تالیف کریں اور نرمی اپنائیں۔

تو حضرت ابو بکرؓ نے فرمایا:

”أَجْبَارُ فِي جَاهِلِيَّةٍ وَ حَوَارٍ فِي الْإِسْلَامِ إِنَّهُ قَدْ انْقَطَعَ الْوَحْيُ وَ تَمَّ الدِّينُ اِيْنَقْصَ وَ أَنَا حَيٌّ

وَاللَّهِ لَا جَاهِدَنَّهُمْ وَلَوْ مَنَعُونِي عَقَالًا“ ۷

”یہ کیا تم جاہلیت میں تو بڑے سرکش تھے، مسلمان ہو کر ذلیل و خوار ہو گئے؟ وحی کا سلسلہ منقطع ہو گیا اور دین کمال کو پہنچ گیا۔ کیا اب میری زندگی میں اس میں کمی کی جائے گی؟ واللہ! اگر لوگ ایک رسی کا ٹکڑا بھی (زکوٰۃ میں) دینے سے انکار کریں گے تو میں ان کے خلاف جہاد کروں گا۔“

زکوٰۃ اسلام کا بنیادی رکن ہے اور اگر حضرت ابو بکرؓ زکوٰۃ کا انکار کرنے والوں سے نرمی برتتے تو وقت کے ساتھ لوگ دیگر ارکان اسلام میں سے کسی کا بھی انکار کر سکتے تھے۔ اس طرح اسلام کا انحطاط ہو جاتا اور پوری امت کے لیے یہ بات فتنے کا باعث بن سکتی تھی لہذا انہوں نے منکرین زکوٰۃ کے خلاف بھی فوجی کاروائیاں کیں یہاں تک کہ وہ سب تائب ہو گئے۔ جب یہ فتنہ ہمیشہ کے لیے مٹ گیا تو حضرت عمرؓ نے بھی حضرت ابو بکرؓ کے ان اقدامات کے درست ہونے کا اعتراف کیا۔



چند جنگوں کے مختصر حالات

داخلی مسائل کا سدباب کرنے کے بعد حضرت ابوبکرؓ نے اپنی توجہ بیرونی خطرات کی طرف مبذول کی۔ ایران اور روم مسلمانوں کی تباہی کے درپے تھے۔ اسلامی مملکت کی شمالی سرحدیں ان دو بڑی طاقتوں سے ملتی تھیں۔ وہ عرب قبائل جو عراق سے متصل علاقے میں آباد تھے ایرانی سلطنت کے زیر اثر تھے اور ایران نے عرب کی شمالی سرحد پر حیرہ یا لُحی نامی حکومت قائم کر رکھی تھی۔ جبکہ شام کی سرحد کے پاس کے علاقے میں یسے والے عرب قبائل رومی حکومت کی اطاعت پر قائم تھے اور غسان نامی عرب ریاست روم کے ماتحت تھی۔ سلطنت ایران اور روم نے عہد رسالت اور پھر حضرت ابوبکرؓ کے دور خلافت میں اسلام کے خلاف کچھ ایسی کاروائیاں کیں کہ حضرت ابوبکرؓ ان دونوں کے خلاف جنگ کرنے پر مجبور ہو گئے۔

ایرانیوں سے جنگ

جنگ سلاسل (زنجیروں والی لڑائی)

یہ لڑائی عراق کے گورنر ہرمز کے ساتھ لڑی گئی۔ اسلامی لشکر کے پہنچنے سے پہلے ہرمز میدان میں پہنچ گیا لہذا جب مسلمان وہاں پہنچے تو انہیں ایسی جگہ ملی جہاں پانی نہیں تھا حضرت خالد بن ولیدؓ کے ساتھیوں نے ان سے کہا، ”ہم پانی کے بغیر کیسے گزارا کریں گے؟“ حضرت خالد بن ولیدؓ نے کہا، ”اللہ کی قسم! دو فریقوں میں سے جو زیادہ صابر اور معزز ہے تو پانی اس کی طرف خود چل کے آئے گا۔“ یہ کہہ کر حضرت خالد بن ولیدؓ گھوڑوں کی طرف بڑھے ہی تھے کہ اللہ تعالیٰ نے بدل بھیجا اور مسلمانوں کی صف کے پیچھے پانی برسا، اس غیبی تائید سے مسلمانوں کے دل مضبوط ہو گئے۔

ہرمز نے اپنے فوجیوں کو میدان میں ثابت قدم رکھنے کے لیے انہیں آپس میں زنجیروں سے جوڑ رکھا تھا۔ مقابلہ شروع ہوا تو ہرمز نے اپنے چُھپے ہوئے ساتھیوں کو اشارہ کیا کہ وہ خالد بن ولیدؓ کو قتل کر دیں مگر اللہ تعالیٰ نے نہ صرف یہ کہ حضرت خالد بن ولیدؓ کی حفاظت کی بلکہ مسلمانوں کو فتح یاب بھی کیا۔

ایرانی زنجیروں میں جکڑے ہونے کی وجہ سے بھاگ نہ سکتے تھے لہذا بہت سے مارے گئے۔ اس جنگ میں اور بہت سماں ہاتھ آیا جس میں ہرمز کی ایک لاکھ درہم مالیت کی ہیروں سے مرصع ٹوپی بھی مسلمانوں کے ہاتھ لگی۔ حضرت خالد بن ولیدؓ نے جب مال غنیمت مدینہ منورہ بھیجا تو اس میں ایک ہاتھی بھی شامل تھا۔

اس ہاتھی کو سارے شہر میں گھمایا گیا تاکہ لوگ اسے دیکھ سکیں۔ لوگ حیرت سے ہاتھی کو دیکھتے کیونکہ مدینہ والوں نے اس سے قبل ہاتھی نہ دیکھا تھا۔

جنگ مدار

ایران کے شاہی خاندان کے سپہ سالار قارن کی قیادت میں ایک لشکر مدار کے مقام تک پہنچا ہی تھا کہ اسے ہنوز کی شکست کی خبر ملی۔ قارن وہیں ٹھہر گیا اور جنگ سلاسل کی شکست خوردہ فوج بھی اس سے آکر یہیں مل گئی۔ حضرت خالد بن ولیدؓ بھی ان کا تعاقب کرتے ہوئے آئے اور مقام مدار پر خونریز جنگ ہوئی جس میں تیس ہزار ایرانی ہلاک ہوئے، سپہ سالار قارن بھی مارا گیا اور ایرانیوں کو شکست ہو گئی۔

جنگ ولجہ

یکے بعد دیگرے شکست کھانے کے بعد ایرانی بادشاہ نے دو تجربہ کار سپہ سالار بہمن جادویہ اور اندرغرو کو دو بڑے بڑے لشکر دے کر مقابلہ کے لیے بھیجا۔ ولجہ کے مقام پر جنگ ہوئی اور ایرانی شکست کھا کر بھاگ نکلے۔ اندرغرو بھی میدان جنگ سے بھاگا لیکن ایک بیابان میں پیاس سے مر گیا۔

جنگ ایس

ایس کے مقام پر اسلامی لشکر نے ایرانیوں کو شکست دی، حضرت خالد بن ولیدؓ نے حیرہ کا محاصرہ کیا تو اہل حیرہ نے صلح کر لی۔ اس کے بعد اسلامی لشکر نے عین التمر بھی فتح کر لیا۔

دومتہ الجندل

اس علاقے میں بھی سرکشی ہوئی۔ حضرت خالد بن ولیدؓ نے دوبارہ اس کی تسخیر کی اور یوں یہ علاقہ واپس مسلمانوں کے قبضہ میں آ گیا۔

جنگ فراض

عراق اور شام کی سرحد پر آباد عیسائی قبیلے بھی ایرانیوں کے ساتھ مل گئے اور اس لشکر نے دریائے فرات عبور کر کے مسلمانوں پر حملہ کر دیا۔ مسلمانوں نے بھرپور مدافعت کی بالآخر دشمن نے پسپائی اختیار کر لی۔ بہت سے تو قتل کر دیے گئے اور جو بچ کر پیچھے بھاگے وہ دریائے فرات میں غرق ہو گئے۔ چار سو میل کا علاقہ تین ماہ میں مسلمانوں نے فتح کر لیا اور جنوبی عراق اسلامی حکومت میں شامل ہو گیا۔

رومیوں سے جنگ

ہجرت کے آٹھویں سال جنگِ موتہ میں شام کا بادشاہ مسلمانوں کے خلاف خود لڑنے آیا تھا۔ اس کے بعد حضرت ابو بکرؓ کے دورِ خلافت میں حضرت اسامہ بن زیدؓ کا لشکر رومیوں سے مقابلے کے لیے گیا اور فتح یاب ہوا۔ تاہم شام کی جانب سے مسلمانوں کو ہمیشہ خطرہ درپیش رہا لہذا اسی خطرے کے پیش نظر حضرت ابو بکرؓ نے رومیوں کے خلاف تمام مسلمانوں کو جہاد کی ترغیب دی۔ جب ستائیس ہزار کا ایک بڑا لشکر تیار ہو گیا تو انہوں نے فوج کو چار حصوں میں تقسیم کیا اور حضرت ابو عبیدہؓ بن جراح، حضرت زیدؓ بن ابی سفیان، حضرت شرجیلؓ اور حضرت عمرو بن العاصؓ کو ان کا سپہ سالار مقرر کیا۔ ان دنوں ہر قبل روم خود شام آیا اور اس نے بڑی تعداد میں فوج جمع کر کے سارے ملک میں پھیلا دی۔ رومی فوج کی کثیر تعداد کو مد نظر رکھتے ہوئے چھوٹی موٹی جھڑپوں کے بعد حضرت ابو عبیدہؓ نے خلیفہ سے مزید کمک طلب کی تو حضرت ابو بکرؓ نے حضرت خالد بن ولیدؓ کو لکھا کہ وہ عراق کی مہم کسی اور کے سپرد کر کے فوراً شام چلے جائیں تاکہ حضرت ابو عبیدہؓ کے لشکر میں اضافہ ہو اور انہیں تقویت ملے۔

بصری کی فتح

خلیفہ کا حکم ملتے ہی حضرت خالد بن ولیدؓ اپنے لشکر کے ساتھ تیزی سے پانچ دن میں صحرائی علاقہ طے کر کے شام جا پہنچے اور رومی فوج پر مقامِ بصری میں حملہ کر دیا۔ رومی اس اچانک حملے کی تاب نہ لاسکے لہذا جزیہ دے کر صلح پر راضی ہو گئے۔

جنگِ اجنادین

چاروں اسلامی لشکر مقامِ اجنادین میں آئے اور رومیوں کے خلاف سخت معرکہ پیش آیا۔ لشکرِ قیصر روم کے خلاف مسلمانوں کو فتح ہوئی اور اس کے بعد انہوں نے دمشق کا محاصرہ کر لیا۔ ابھی محاصرہ جاری ہی تھا کہ حضرت ابو بکرؓ وفات پا گئے، تاہم حضرت عمرؓ کے دورِ خلافت میں دمشق فتح ہو گیا۔ ایچ جی ویلز حضرت ابو بکرؓ کے ایمان اور یقین محکم کو سراہتے ہوئے لکھتے ہیں،

"When Muhammad died, Abu Bakr became the caliph, and with the faith that moves the mountains, he set himself simply and sanely to organize the subjugation of the whole world to Allah with little armies of 3000 or 4000 Arabs." ¹

”جب محمد ﷺ انتقال کر گئے تو ابو بکرؓ ایسے مضبوط ایمان کے ساتھ خلیفہ بنے جو پہاڑوں کو بھی ہلا دے۔ انہوں نے اس سادگی اور حکمت کے ساتھ خلافت سنبھالی کہ قلیل فوج کے ذریعہ جو کہ بمشکل تین یا چار ہزار عربوں پر مشتمل تھی، ساری دنیا کو اللہ کے آگے سر تسلیم خم کروانے کا بندوبست کر دیا۔“

آپؓ کی مدت خلافت صرف سوا دو سال پر مشتمل ہے۔ حکومتوں کی تاریخ میں یہ مدت کوئی اہمیت نہیں رکھتی لیکن حضرت ابو بکرؓ نے جس دانائی اور حکمت عملی کے ساتھ چاروں طرف بچھے مشکلات کے جال سے نکلنے کی راہیں تلاش کیں اس کی مثال دنیا میں نہیں ملتی۔



© AL-HUDA INTERNATIONAL WELFARE FOUNDATION

نظام حکومت

رسول اللہ ﷺ کی وفات کے بعد حضرت ابو بکرؓ خلیفہ مقرر ہوئے تو انہوں نے کمال حکمت و دانشمندی سے نظام حکومت سنبھالا۔

ملکی نظم و نسق

حضرت ابو بکرؓ نے عرب کو متعدد صوبوں اور ضلعوں میں تقسیم کر دیا اور مدینہ، مکہ، طائف، صنعاء، نجران، حضرموت، بحرین اور دومتہ الجندل علیحدہ صوبے بنا دیے۔ ہر صوبہ میں ایک عامل ہوتا، اور اس عامل یا عہدہ دار کے انتخاب میں حضرت ابو بکرؓ نے ہمیشہ ان کو ترجیح دی جو رسول اللہ ﷺ کے دور میں عامل یا عہدہ دار رہ چکے تھے۔ حضرت ابو بکرؓ جب کسی کو عہدہ دار بناتے تو اس کے فرائض کھول کر بیان کرتے اور نہایت مؤثر الفاظ میں تقویٰ اور راست روی کی نصیحت فرماتے۔ چنانچہ حضرت عمرو بن العاص اور حضرت ولید بن عقبہ کو قبیلہ قضاہ سے صدقہ وصول کرنے بھیجا تو نصیحت فرمائی، ”چھپے اور اعلانیہ (ہر حال میں) اللہ سے ڈرو کہ بے شک جو اللہ سے ڈرتا ہے تو اللہ اس کے لیے کسنادگی پیدا کرتا ہے اور اس کو وہاں سے رزق دیتا ہے کہ کسی کے گمان میں نہیں اور جو اللہ سے ڈرے گا وہ اس کے گناہ معاف کرے گا اور اس کو بڑھا کر اجر دے گا۔ بے شک اللہ کے بندوں کی خیر خواہی بہترین تقویٰ ہے۔ تم اللہ کے ایسے راستے میں ہو جس میں افراط و تفریط اور ایسے امور میں غفلت کی گنجائش نہیں جس میں دین اور خلافت کی حفاظت کا انحصار ہو اس لیے سستی اور غفلت سے بچنا۔“

حضرت ابو بکر صدیقؓ کے عہد حکومت کے عمائد اور افسران

مرکز خلافت : مدینہ

مشیر خصوصی : حضرت عمر فاروقؓ

قاضی حکومت : حضرت عمر فاروقؓ

مہتمم خزانہ : حضرت ابو عبیدہؓ بن الجراح

کتابت : حضرت عثمانؓ، حضرت زیدؓ بن ثابت انصاری

ارباب افتاء : حضرت علیؓ، حضرت عبداللہؓ بن مسعود، حضرت معاذؓ بن جبل انصاری، حضرت ابیؓ بن

کعب انصاری اور حضرت زیدؓ بن ثابت انصاری

مالی انتظامات

زکوٰۃ، عشر، جزیہ اور مالِ غنیمت سے جو آمدنی آتی وہ بیت المال میں جمع ہو جاتی۔ آپؐ کی خلافت کے زمانے میں قبیلہ جمہینہ کی کانوں سے بہت سامال آیا اور جب بنو سلیم کی کان کھلی تو وہاں سے بھی زکوٰۃ آنے لگی۔ تمام آمدنی آزاد، غلام، مرد، عورت، چھوٹے یا بڑے سب میں برابر تقسیم فرمادیتے۔

تقسیم وظائف میں حضرت ابو بکرؓ کا طرز عمل نہایت حکیمانہ و دانش مندانہ تھا اس سے عرب میں سیاسی وحدت پیدا ہوئی اور ہر شہری کو برابر کے حقوق ملے۔ اس کا نتیجہ یہ ہوا کہ ہر شخص نے حکومت کی اطاعت کو ضروری سمجھا اور خلیفہ کی ذات سے وفاداری کا جذبہ پیدا ہوا اور دربار خلافت کے احکام پر عمل کے شوق سے مرکزی حکومت کو استحکام ملا۔

حضرت عائشہؓ فرماتی ہیں کہ پہلے سال غلام اور آزاد، مرد اور عورت ہر ایک کو دس دس دینار دیئے اور دوسرے سال ہر ایک کو بیس بیس دینار دیئے۔ کچھ مسلمانوں نے آکر کہا ”خلیفہ! بعض لوگوں نے دوسروں پر قبول اسلام میں سبقت کی اور دوسری فضیلتیں بھی انہیں حاصل ہیں لیکن آپؐ سب میں مال برابر تقسیم کرتے ہیں، بہتر ہو کہ آپؐ ان اصحاب کو ترجیح دیں۔“ مگر حضرت ابو بکرؓ نے فرمایا، ”فضیلت کا اجر اللہ کے پاس ہے اور یہ بیت المال تو معاش کا معاملہ ہے اس میں مساوات بہتر ہے۔“

آپؐ بیت المال کی رقم سے جہاد فی سبیل اللہ کے لیے اونٹ، گھوڑے اور اسلحہ بھی خریدتے۔ ایک سال دیہات سے کھیل آئے تو وہ خرید کر موسم سرما کے لیے مدینہ کی بیواؤں میں تقسیم کیے۔ حضرت ابو بکرؓ کا انتقال ہوا تو آپؐ کی تدفین سے فارغ ہو کر حضرت عمرؓ نے امانتداروں کو بلا لیا۔ حضرت عبدالرحمنؓ بن عوف اور حضرت عثمانؓ کو ہمراہ لے کر بیت المال میں گئے تو دیکھا وہاں نہ کوئی درہم تھا نہ دینار صرف ایک بوری پڑی ہوئی تھی، وہ جھاڑی تو ایک درہم نکلا کیونکہ آپؐ سارا مال حق کے ساتھ اپنی زندگی ہی میں تقسیم فرما چکے تھے۔ اس درجہ امانت کو دیکھ کر ان لوگوں نے حضرت ابو بکرؓ کے لیے رحمت کی دعا مانگی۔

مفتوحہ اقوام سے رویہ

اہل ایران عرب کا شکاروں اور مزارعوں سے غلاموں کی طرح سلوک کرتے اور فصل کی بٹائی سے اتنا کم حصہ دیتے کہ ان کا گزارہ بھی مشکل سے ہوتا۔ حضرت ابو بکرؓ کو یہ حالات معلوم ہوئے تو انہوں نے

سپہ سالاروں کو خصوصی ہدایات بھیجیں کہ مزارعوں اور مزدوروں کو قید نہ کیا جائے، ان سے سختی سے بات نہ کی جائے اور نہ ہی ان پر کسی قسم کا ظلم و ستم کیا جائے۔ آئندہ ان کی محنت کا پورا پورا معاوضہ دیا جائے اور ان کے ساتھ پوری طرح عدل و مساوات سے معاملہ کیا جائے۔ مفتوحہ علاقوں کے انتظامی امور وہیں کے لوگوں کے سپرد کر دیے گئے۔ عراق کے مفتوحہ قبیلوں اور نہروں کے عام نظم و نسق کے ذمہ دار مقامی باشندے تھے مسلمان صرف ان کی دیکھ بھال کرتے۔

مفتوحہ عوام کو آزادی رائے کا حق دیا گیا تا کہ وہ ملک کے انتظامی امور میں شریک مشورہ ہوں۔ شام میں ملک سے متعلق تمام اہم امور میں وہاں کے لوگوں سے مشورہ لیا جاتا تھا۔ یہ چیز ان کے لیے بالکل نئی تھی وہ صدیوں سے شہنشاہیت کی غلامی میں بسر کر رہے تھے۔ لہذا حکومت کے بلند ایوانوں میں ان کو مشورے کا اعزاز ملا تو وہ حیرت زدہ رہ گئے۔ تعجب کے ساتھ ساتھ یہ بات ان کے لیے باعث مسرت بھی تھی اور مسلمان فاتحین کی اسی رواداری و عدل نے ان کو بہت متاثر کیا اس کے نتیجے میں کئی لوگ تو خود ہی مسلمان ہو گئے کیونکہ وہ سمجھ گئے کہ اسلامی تہذیب انسانیت کی فلاح و بہبود کی ضامن ہے۔ حضرت ابو بکرؓ کا دور خلافت اگرچہ بہت مختصر تھا لیکن ان کے عہد خلافت میں عراق و شام بہت جلد اسلام سے متاثر ہوئے جو لوگ مسلمان نہ ہوئے تو از خود جزیہ دینے پر رضامند ہو گئے۔ حضرت ابو بکرؓ کی اس حکمت عملی اور مساوات کی بدولت مفتوحہ اقوام دین اسلام کو بہتر مستقبل کی ضمانت سمجھ کر اور اسلامی حکومت کی حمایت کرنے لگیں عموماً جنگوں میں فاتح فوج آگے بڑھتی تو دشمن پیچھے سے مفتوحہ علاقے سے حملہ کر کے فاتح فوج کو زخمی میں لے لیتا لیکن حضرت ابو بکرؓ کی مفتوحہ اقوام سے رواداری کی پالیسی کا اسلام کو یہ فائدہ بھی ہوا کہ عقب سے حملے کا خطرہ دور ہو گیا۔

ذمی رعایا کے حقوق

رسول اللہ ﷺ نے غیر مسلموں کو اسلامی مملکت میں پناہ دی تھی اور عہد ناموں کے ذریعے ان کے حقوق بھی واضح فرمائے تھے۔ حضرت ابو بکرؓ نے ذمی رعایا کے ان حقوق کو نہ صرف برقرار رکھا بلکہ اپنی مہر و دستخط سے اس کی توثیق بھی کر دی لہذا ان کے دور خلافت میں جو ممالک فتح ہوئے وہاں کی ذمی رعایا کو تقریباً وہی حقوق دیئے گئے جو مسلمانوں کو حاصل تھے۔ اہل حیرہ سے جو معاہدہ ہوا اس کا اہم گنر مختصر حصہ درج ذیل ہے، ”ان کی خانقاہیں اور گرجے نہ گرائے جائیں گے اور نہ کوئی ایسا قصر گرایا جائے گا جس میں وہ ضرورت

کے وقت دشمنوں کے مقابلے میں قلعہ بند ہوتے ہیں۔ ناقوس اور گھنٹے بجانے پر ممانعت نہ ہوگی۔ تہوار کے موقعوں پر صلیب نکالنے سے روکے نہ جائیں گے۔“

خلیفہ اول کے دور میں جزیہ ادا کرنے میں بھی آسانی دی گئی۔ اسی معاہدے میں یہ بھی لکھا تھا کہ بوڑھے، اچانچ اور مفلس ذمی جزیہ ادا نہ کریں گے اور بیت المال ان کی کفالت کرے گا۔ جزیہ صرف انہی لوگوں پر مقرر تھا جو اسے دینے کی استطاعت رکھتے تھے۔ چنانچہ حیرہ کے سات ہزار لوگوں میں سے ایک ہزار مکمل طور پر جزیہ دینے سے مستثنیٰ تھے، باقی ذمی بھی صرف دس درہم سالانہ ادا کرتے تھے۔ یہ مسلمانوں کی غیر معمولی مذہبی رواداری کا ثبوت اور رعایا پروری کی مثال کا ایک عالمی نمونہ ہے۔

فوجی نظام

عہد نبوت میں کوئی باضابطہ فوجی نظام نہ تھا۔ جب ضرورت پیش آتی تو صحابہ کرامؓ شوق و جذبے سے جہاد کے لئے جمع ہو جاتے تھے۔ حضرت ابو بکرؓ نے فوج کو مزید منظم کیا اور جب کوئی مہم درپیش ہوتی تو فوج کو الگ الگ دستوں میں تقسیم کر کے ان کا سپہ سالار مقرر کر دیتے۔ چنانچہ شام کی طرف جو فوج روانہ ہوئی اس میں قومی حیثیت سے تمام قبائل کے علیحدہ افسر اور ان کے الگ الگ جھنڈے تھے۔ امیر الامراء (کمانڈر انچیف) کا نیا عہدہ بھی خلیفہ اول کی ایجاد ہے اور سب سے پہلے آپؓ نے حضرت خالد بن ولیدؓ کو اس عہدے پر مقرر کیا۔ ۱۹ حضرت خالد بن ولیدؓ نے میدان جنگ میں ہر دستے کی جگہ اور اس کا کام متعین کر دیا۔ مجاہدین اسلام کو رومیوں کی باقاعدہ فوج کے مقابلہ میں اس دستہ بندی سے بڑی مدد ملی لہذا دوران جنگ کسی ترتیب و نظام کے نہ ہونے کی وجہ سے فوج میں ابتری پھیلنے کا جو خطرہ ہوتا تھا اس عمل سے اس کا سدباب ہو گیا۔

فوج کی اخلاقی تربیت

رسول اللہ ﷺ اور خلفائے راشدین کے عہد میں جنگوں کا مقصد اللہ کا کلمہ بلند کرنا تھا، اس لیے ہمیشہ یہی کوشش کی گئی کہ اس مقصد عظیم کے لیے جو فوج تیار ہو وہ اخلاقی بلندی میں تمام دنیا کی فوجوں سے ممتاز ہو۔ رسول اللہ ﷺ کے بعد حضرت ابو بکرؓ نے بھی فوج کی اخلاقی تربیت کو اولین ترجیح دی۔ جب بھی فوج کسی مہم پر روانہ ہوتی تو وہ خود دور تک پیدل ساتھ جاتے اور امیر لشکر کو نصیحت کرنے کے بعد رخصت کرتے تھے۔ چنانچہ شام کی جانب فوج روانہ ہوئی تو سپہ سالار حضرت اسامہؓ بن زید سے فرمایا، ”تم ایک ایسی قوم کو پاؤ گے جنہوں

نے اپنے آپ کو اللہ کی عبادت کے لیے وقف کر دیا ہے، ان کو چھوڑ دینا۔ میں تمہیں نصیحت کرتا ہوں خیانت نہ کرنا، مال نہ چھپانا، بے وفائی سے بچنا، کسی لاش کے اعضاء نہ کاٹنا، بوڑھوں، بچوں اور عورتوں کو قتل نہ کرنا، خانقاہوں میں رہنے والے راہبوں کو قتل نہ کرنا، کھجوروں اور پھل لانے والے درختوں کو نہ کاٹنا، کھانے کے علاوہ کسی اور غرض کے لیے جانوروں کو ذبح نہ کرنا۔“

جب حضرت خالد بن ولیدؓ جنگ فراض میں دشمن کو شکست دے چکے تو انہیں شوق ہوا کہ وہ حج ادا کریں۔ انہوں نے اس بات کو خفیہ رکھا اور اپنے چند ساتھیوں کے ساتھ مکہ روانہ ہو گئے۔ حج کی ادائیگی کے بعد حیرہ میں تیز رفتاری سے اپنے دستے سے آملے لیکن چونکہ انکے سر منڈے ہوئے تھے لہذا اس بات کی خبر حضرت ابو بکرؓ تک پہنچ گئی۔ انہوں نے بہت بر محسوس کیا اور حضرت خالدؓ بن ولید کو درج ذیل خط لکھا :

”تم چلتے جاؤ حتیٰ کہ تم یرموک میں مسلمانوں کے لشکر سے جا ملو کیونکہ وہ اس وقت دشمن کے نرنے میں ہیں اور زخمی ہیں، یہ حرکت جو تم نے ابھی کی ہے آئندہ نہ کرنا۔ یہ اللہ کا فضل ہے کہ تم مسلمانوں کو دشمن کے نرنے سے صاف بچالائے ہو اور تمہارے سامنے دشمن کے چھلکے چھوٹ جاتے ہیں۔ اے ابو سلیمان! میں تمہیں تمہارے اخلاص اور خوش قسمتی پر مبارک باد دیتا ہوں۔ اس مہم کو پایہ تکمیل تک پہنچاؤ اللہ تعالیٰ تمہاری مدد فرمائے گا، فخر و غرور کا شکار نہ ہو جانا ورنہ ناکام و نامراد ہو جاؤ گے، کسی بھی عمل پر نازاں نہ ہونا کیونکہ اللہ ہی احسان کرنے والا اور وہی جزا دینے والا ہے۔“

حضرت ابو بکرؓ اگرچہ اب جسمانی طور پر ضعیف ہو چکے تھے اس کے باوجود خود جا کر فوجی چھاؤنیوں کا معائنہ کرتے اور سپاہیوں میں جو اخلاقی خرابیاں نظر آتیں انہیں قرآن و سنت کے مطابق دور کرتے۔ قبائل کی باہمی رقابت کو دبا کر اسلامی رواداری کا سبق دیتے اور ان کے اخلاق و عادات کی اصلاح کے لیے ہمہ وقت مصروف رہتے۔

سامان جنگ کی فراہمی

حضرت ابو بکرؓ نے سامان جنگ کی فراہمی کا بہترین انتظام فرمایا۔ مختلف ذرائع سے جو آمدنی آتی اس کا ایک معقول حصہ فوجی ساز و سامان اور اسلحہ کی خریداری پر لگا دیتے۔ اس کے علاوہ قرآن پاک میں اللہ تعالیٰ نے مالِ غنیمت میں رسول اللہ ﷺ اور ذوالقربیٰ کے جو حصے مقرر کئے ان کو بھی فوجی مصارف کے لیے مخصوص کر

دیا کیونکہ رسول اللہ ﷺ بھی ضروری مصارف کے بعد اسی کو اسی کام میں لاتے تھے۔ جنگی اونٹ اور گھوڑوں کی پرورش کے لیے مقامِ بقیع میں ایک مخصوص چراگاہ تیار کروائی جس میں ہزاروں جانور پرورش پاتے تھے۔ ۲۰

تدوینِ قرآن

جنگِ یمامہ میں ستر حفاظ صحابہؓ شہید ہو گئے تو حضرت عمرؓ نے حضرت ابو بکرؓ کو مشورہ دیا کہ اس طرح قرآن کے ضائع ہونے کا خطرہ ہے، لہذا اسے مصحف کی شکل دے کر محفوظ کر لیا جائے۔ حضرت ابو بکرؓ نے ان کے مشورے پر عمل کرتے ہوئے کاتبِ وحی حضرت زید بن ثابت کو تدوینِ قرآن کی ذمہ داری سونپی۔ زید بن ثابت کہتے ہیں کہ ابو بکرؓ نے مجھے بلا کر کہا، ”عمرؓ نے مجھے قرآن پاک کی تدوین کا مشورہ دیا تو میں نے کہا جو کام رسول اللہ ﷺ نے نہ کیا وہ میں کیسے کر سکتا ہوں۔ لیکن عمرؓ نے کہا کہ امت کی بہتری کے لیے یہ ضروری ہے اور اتنی مرتبہ اصرار کیا کہ میرا سینہ اللہ نے کھول دیا اور میں نے عمرؓ سے اتفاق کیا۔“ جس وقت ابو بکرؓ یہ بات کر رہے تھے عمرؓ سر جھکائے خاموش بیٹھے تھے۔ ابو بکرؓ نے پھر مجھے کہا۔ ”تم جوان اور عقل مند ہو۔ تمہاری صداقت اور راست گفتاری میں کوئی شک نہیں۔ رسول اللہ ﷺ کے عہدِ مبارک میں وحی کی کتابت کا اعزاز تمہیں حاصل تھا، اس لیے تم ہمت کرو اور قرآن مجید یکجا کر دو۔“ زید بن ثابت کہتے ہیں ”واللہ اگر مجھے یہ حکم دیا جاتا کہ پہاڑ ایک جگہ سے اٹھا کر دوسری جگہ کر دو تو یہ کام میرے لیے قرآن مجید جمع کرنے سے زیادہ آسان ہوتا۔“ لیکن حضرت عمرؓ، حضرت ابو بکرؓ کے بارہا کہنے پر اللہ نے میرا بھی سینہ کھول دیا اور میں نے یہ خدمت سرانجام دینے کا وعدہ کیا۔ پھر قرآن مجید کو جمع کیا۔

حضرت زید بن ثابت کی سرکردگی میں کئی جلیل القدر صحابہؓ کی کمیٹی تشکیل دی گئی جنہوں نے قرآن کو جمع کیا اور نہایت تحقیق و احتیاط کے ساتھ رسول اللہ ﷺ کی بتائی ہوئی ترتیب سے لکھا۔ حفاظ ہر آیت کی تصدیق کرتے اور دو قابلِ اعتماد گواہوں کی اس گواہی کے بعد کہ وہ رسول اللہ ﷺ کے سامنے لکھی گئی تھی اسے قلم بند کیا جاتا۔ بالآخر قرآن پاک ایک صحیفے کی شکل میں محفوظ کر لیا گیا۔ یہ اتنا بڑا کارنامہ تھا کہ امتِ مسلمہ ہمیشہ ان صحابہ کرامؓ کی ممنونِ احسان رہے گی۔



علم و فضل

حضرت ابو بکرؓ نے کسی باقاعدہ مکتب سے تو علم حاصل نہیں کیا تاہم آسمانِ علم پر درخشاں ستارہ بن کر چمکے۔ فصاحت و بلاغت، ادب و شاعری، علم الانساب، تعبیر رویا، حدیث، تفسیر اور اجتہاد میں ماہر مانے جاتے تھے۔

علم الانساب

علم الانساب یعنی قبائل کا نام اور نسب یاد رکھنا اس زمانے میں عرب کا مایہ ناز علم تھا اور جس شخص کو اس میں مہارت ہوتی اس کو بڑی عزت کی نگاہ سے دیکھا جاتا تھا۔ حضرت ابو بکرؓ کو اس علم میں کمال حاصل تھا۔ سیرت ابن ہشام میں حضرت ابو بکرؓ کی مہارت کا یوں ذکر کیا گیا ہے :

”ابو بکرؓ اپنی قوم قریش کے ہر فرد کے نزدیک قابلِ احترام سمجھے جاتے تھے۔ وہ علم الانساب میں مہارت رکھتے تھے اور قریش مکہ کے تمام خاندانوں کے نسب نامے انہیں یاد تھے۔ اس کے علاوہ جو جن عادات کا حامل تھا اور جو نقائص اور اوصاف اس میں پائے جاتے تھے، وہ اس سے بھی خوب آگاہ تھے۔ ان کا یہ علم ایسا تھا کہ جس میں قریش کا کوئی شخص ان کا حریف نہ تھا۔“

حضرت حسان بن ثابتؓ قریش کی بھوکیا کرتے تھے۔ ایک روز رسول اللہ ﷺ نے ان کو بلا کر فرمایا: ”تم قریش اور ابوسفیان کی مذمت کرتے ہو، کیا تمہیں معلوم نہیں کہ میں بھی قریشی ہوں اور ابوسفیان میرا چچا زاد بھائی ہے؟“ انہوں نے کہا، ”قسم ہے میں آپ کو ان سے علیحدہ کر لیتا ہوں۔“ تو آپ ﷺ نے فرمایا، ”ابو بکر کے پاس جاؤ، وہ انساب عرب میں سب سے زیادہ ماہر ہیں۔“ اس روز سے وہ اس فن کو سیکھنے کے لیے حضرت ابو بکرؓ کی خدمت میں حاضر ہونے لگے۔ حضرت جمیر بن مطعم جو بہت بڑے نساب تھے، فرمایا کرتے تھے، ”میں نے اس فن کو حضرت ابو بکرؓ سے سیکھا ہے جو نسب دانی کی حیثیت میں تمام عرب میں ممتاز تھے۔“

علم تفسیر

حضرت ابو بکرؓ چونکہ سفر و حضر، جنگ و امن غرض کہ ہر وقت بحیثیت مشیر رسول اللہ ﷺ کے ساتھ رہے اور قرآن پاک رسول اللہ ﷺ سے براہ راست سمجھا لہذا علم تفسیر پر بھی مکمل عبور حاصل تھا اور ہر آیت کے حقیقی مفہوم سے آگاہ تھے۔ ایک مرتبہ لوگوں کو یہ آیت پڑھ کر سنائی :

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَن ضَلَّ إِذَا اهْتَدَيْتُمْ

إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ (المائدة: 105)

”اے لوگو جو ایمان لائے ہو! تم پر صرف تمہارے نفس کی ذمہ داری ہے۔ جو گمراہ ہو گیا وہ تمہیں نقصان نہیں دے سکتا جبکہ تم ہدایت پر (قائم) ہو۔ اللہ کی طرف تم سب کو لوٹنا ہے پھر وہ تم کو بتا دے گا جو تم کرتے رہے۔“

پھر فرمایا، ”حالانکہ میں نے رسول اللہ ﷺ سے سنا ہے کہ جب لوگ ناپسندیدہ کام کو دیکھتے ہیں اور ان کی اصلاح کی فکر نہیں کرتے تو اللہ کا عذاب سب کے لیے عام ہو جاتا ہے۔“ یعنی اس آیت سے یہ نہیں سمجھنا چاہیے کہ دوسروں کی اصلاح کا خیال رکھنا ضروری نہیں۔ حضرت ابو بکرؓ اصلاح امت کے لیے فکر مند رہتے اور مسلمانوں میں بھی امر بالمعروف اور نہی عن المنکر کا احساس اجاگر کرنے کی کوشش کرتے رہتے تاکہ ہر انسان اصلاح کی کوشش کرے اور لوگ عذاب الہی سے محفوظ رہیں۔

تعبیر الروایا

حضرت ابو بکرؓ خواب کی تعبیر میں بھی ماہر تھے یہاں تک کہ صحابہؓ رسول اللہ ﷺ کے بعد ان کو سب سے بڑا معجز خواب سمجھتے اور اپنے خواب بیان کر کے تعبیر لیتے تھے۔ ایک مرتبہ حضرت خالد بن سعید نے اسلام قبول کرنے سے پہلے اپنا خواب سنایا کہ وہ دکھتی ہوئی آگ کے کنارے کھڑے ہیں اور ان کے والد ان کو اس میں جھونک رہے ہیں۔ اسی اثناء میں رسول اللہ ﷺ تشریف لاتے ہیں اور ان کو پکڑ کر کھینچ لیتے ہیں۔ حضرت ابو بکرؓ نے اس خواب کو سنا تو فرمایا، ”خالد تمہیں اس خواب کے ذریعہ راہ حق کی ہدایت کی گئی ہے، تمہارا باپ تم کو کفر پر مجبور کرتا ہے، لیکن رسول اللہ ﷺ کی اتباع تمہاری نجات کا باعث ہوگی۔“

حضرت عائشہؓ نے رسول اللہ ﷺ کی وفات سے کچھ عرصہ پہلے ایک خواب میں تین چاند اپنے حجرے میں گرتے دیکھے۔ انہوں نے حضرت ابو بکرؓ سے اس کا تذکرہ کیا تو اس وقت آپؓ خاموش رہے لیکن جب رسول اللہ ﷺ نے وفات پائی اور ان کے حجرے میں دفن ہوئے تو فرمایا، ”یہ ان تینوں میں سے بہترین چاند ہے۔“ حضرت عائشہؓ فرماتی ہیں کہ جب ابو بکرؓ اور عمرؓ میرے حجرے میں دفن ہوئے تو مجھے معلوم ہو گیا کہ باقی دو چاند سے مراد یہ دونوں صحابہ تھے۔

رسول اللہ ﷺ بھی کبھی کبھی اپنا خواب بیان کر کے انہیں تعبیر دینے کا حکم دیتے۔ ایک مرتبہ رسول اللہ نے دیکھا کہ چند سیاہ بھینٹوں میں بہت سی سفید بھینٹیں بھی شامل ہو گئی ہیں۔ حضرت ابو بکرؓ سے اس کی تعبیر پوچھی تو انہوں نے کہا ”یا رسول اللہ ﷺ! سیاہ بھینٹیں اہل عرب ہیں جو پہلے رسول اللہ ﷺ کی تابع ہوں گی اور پھر کثرت سے عجمی جو سفید بھینٹوں کی صورت میں ظاہر کی گئیں اسلام قبول کر کے ان میں شامل ہوں گی۔ رسول اللہ ﷺ نے فرمایا ”صحیح ہے۔“ ۲۱

تقریر و خطابت

آپؐ کو تقریر و خطابت میں بھی کمال حاصل تھا۔ ان کی خاص تقریروں کے علاوہ عام تقریریں بھی نہایت پُر اثر ہوتی تھیں۔ ایک تقریر کے چند فقرے درج ذیل ہیں :

”آج وہ حسین و روشن اور نور و شباب سے حیرت میں ڈالنے والے چہرے کہاں ہیں؟ آج بڑے بڑے شہروں کو بسانے والے اور ان کو قلعہ بند کرنے والے سلاطین کدھر گئے؟ آج بڑے بڑے غالب آنے والے سورما کیا ہوئے؟ زمانے کی گردشوں نے ان کی قوتیں پست کر دیں اور ان کے بازو توڑ دیئے اور وہ قبر کی تاریکی میں ہمیشہ کے لیے سو گئے۔“ ۲۲

تقریر کی حالت میں رقت طاری ہو جاتی۔ ایک دفعہ منبر پر تشریف لے گئے اور فرمایا، ”میں جس جگہ کھڑا ہوں، پچھلے سال خود رسول اللہ ﷺ یہاں تشریف فرما تھے۔“ یہ کہہ کر زار و قطار رونے لگے۔ اسی طرح ایک روز تین مرتبہ تقریر کا ارادہ کیا اور ہر مرتبہ ایک دو جملے کہنے کے بعد آواز رندھ جاتی۔ ۲۳

ذوق سخن

ایک مرتبہ حضرت حسینؓ کو بچوں کے ساتھ کھیلتے دیکھا تو آپ ﷺ کی یاد تازہ ہو گئی۔ بے اختیار انہیں

گود میں اٹھالیا اور فرمایا

و بای شبه النبی لیس شبیہا بعلی

میرا باپ فدا ہوئی سے مشابہ ہے علی سے مشابہ نہیں

حضرت علیؓ جو قریب ہی موجود تھے یہ سن کر ہنس پڑے۔

قبول اسلام کے بعد صرف ایسے اشعار سے دلچسپی رہ گئی تھی جن میں اللہ کی عظمت کا ذکر ہوتا اور شعراء

سے بھی ایسے اشعار سننا پسند کرتے ایک مرتبہ لبید نے مصرعہ پڑھا الا کل شئیء ما خلا اللہ باطل یعنی اللہ کے سوا ہر چیز باطل ہے تو فرمایا، ”سچ ہے۔“ لیکن جب اس نے دوسرا مصرعہ پڑھا، وکل نعیم لا محالة زائل، ”یقیناً نعمت زائل ہو جائے گی“ تو فرمایا، ”غلط ہے۔ اللہ کے پاس ایسی نعمتیں ہیں جو زائل نہ ہوں گی۔“ ۲۴

اصول اجتہاد

رسول اللہ ﷺ کے جانشین کی حیثیت سے آپؐ نے اجتہاد کے اصول کا طریقہ بھی واضح کیا۔ مسند دارمی میں ہے، ”حضرت ابو بکرؓ کی عدالت میں جب کوئی مقدمہ پیش ہوتا تو پہلے قرآن کی طرف رجوع کرتے اور اگر اس کے بارے میں قرآن میں کوئی حکم ہوتا تو فیصلہ اس کے مطابق کرتے ورنہ سنت رسول ﷺ کی طرف رجوع کرتے اور جب وہاں سے بھی مطلب حاصل نہ ہوتا تو مسلمانوں (کے علماء) سے پوچھتے۔“

قیاسی مسائل سے خوف

قیاسی مسائل یا نصوص قرآنی میں اپنی رائے دینے سے احتراز برتنے اور فرماتے، ”اگر میں اللہ کی کتاب میں یا نامعلوم مسائل میں خواہ مخواہ رائے دوں تو کونسی زمین میرا بار اٹھائے گی اور کونسا آسمان مجھے سایہ دے گا؟“ نامعلوم مسائل میں حضرت ابو بکرؓ سے زیادہ کوئی خائف نہ تھا تاہم ضرورت کے وقت قیاس سے کام لینے پر مجبور ہو جاتے۔

ایک مرتبہ ایک ایسا مقدمہ پیش ہوا جس کے لیے نہ قرآن میں کوئی حکم ملتا نہ ہی حدیث میں تو مجبوراً قیاس سے کام لیا لیکن ساتھ ہی فرمایا، ”یہ میری رائے اگر صحیح ہے تو اللہ کی طرف سے ہے اور اگر غلط ہے تو میری طرف سے ہے اور میں اللہ سے بخشش مانگتا ہوں۔“

فہم و فراست

۱۰ھ میں رسول اللہ ﷺ نے اپنی وفات سے قبل ایک روز خطبہ میں فرمایا، ”اللہ نے اپنے بندے کو دنیا اور آخرت کے درمیان اختیار دیا تھا، بندے نے آخرت کو دنیا پر ترجیح دی۔“ حضرت ابو بکرؓ یہ سن کر رونے لگے اور فرمایا، ”یا رسول اللہ ﷺ! آپ پر ہماری جان قربان!“ صحابہ کرامؓ حیران ہوئے کہ یہ رونے کی کونسی بات تھی لیکن کچھ ہی عرصہ کے بعد جب رسول اللہ ﷺ کا انتقال ہو گیا تو صحابہ کرامؓ فرماتے تھے ہمیں حضرت ابو بکرؓ کے فہم و فراست پر حیرت ہوئی کیونکہ جو بات وہ اس وقت سمجھ گئے تھے، ہم میں سے کوئی نہ جان سکا تو ہم مان گئے کہ حضرت ابو بکرؓ ہم سب سے زیادہ علم والے تھے۔ ۲۵

فضائل ابو بکرؓ

◆ حضرت عبدالرحمن بن ابو بکرؓ سے روایت ہے کہ ایک روز رسول اللہ ﷺ نے نماز فجر پڑھ کر پوچھا، ”آج کس نے روزہ رکھا؟“ حضرت عمرؓ نے کہا، ”یا رسول اللہ ﷺ میرا تو معاملہ یہ ہے کہ میں نے رات روزہ نہ رکھنے کا ارادہ کیا اور اب میں روزے سے نہیں ہوں۔“ حضرت ابو بکرؓ نے کہا، ”یا رسول اللہ ﷺ رات میں نے روزہ رکھنے کی نیت کی اور اب میں روزے سے ہوں۔“

آپ ﷺ نے فرمایا، ”آج کس نے بیمار کی عیادت کی؟“ حضرت عمرؓ نے کہا، ”یا رسول اللہ ﷺ ہم نے ابھی نماز پڑھی ہے اور اپنی جگہ سے ہلے بھی نہیں تو بیمار پر سی کیسے کرتے؟“ حضرت ابو بکرؓ نے کہا، ”یا رسول اللہ ﷺ مجھے پتہ چلا کہ بھائی عبدالرحمن بن عوف بیمار ہیں تو میں راستے میں ادھر سے گزرتا ہوا عیادت کر کے مسجد آ گیا۔“ رسول اللہ ﷺ نے فرمایا، ”آج کس نے صدقہ کیا؟“ حضرت عمرؓ نے کہا، ”یا رسول اللہ ﷺ ہم تو آپ ﷺ کے ساتھ تھے صدقہ کیسے کرتے؟“ حضرت ابو بکرؓ نے کہا، ”یا رسول اللہ ﷺ میں مسجد آیا تو کیا دیکھتا ہوں کہ ایک سائل کچھ مانگ رہا تھا، عبدالرحمن کے لڑکے کے پاس روٹی کا ٹکڑا تھا تو وہ میں نے لے کر سائل کو دے دیا۔“ رسول اللہ ﷺ نے دو مرتبہ حضرت ابو بکرؓ سے فرمایا، ”تمہیں جنت کی بشارت ہو۔“ حضرت عمرؓ نے یہ بات سنی تو لمبی آہ بھری۔ آپ ﷺ نے ان کی طرف دیکھا اور کوئی ایسی بات کہی جس سے وہ خوش ہو گئے۔ ۲۶

◆ حضرت ابو ہریرہؓ سے روایت ہے کہ رسول اللہ ﷺ نے فرمایا، ”جو شخص اللہ کی راہ میں کسی چیز کا جوڑا خرچ کرے اسے جنت کے دروازوں سے آواز دی جاتی ہے کہ اللہ کے بندے یہ خیر (بھلائی) ہے۔ جو نمازی ہوتا ہے اسے نماز والے دروازے سے پکارا جاتا ہے۔ جو مجاہد ہوتا ہے اسے جہاد والے دروازے سے آواز دی جاتی ہے۔ جو روزہ دار ہوتا ہے اسے باب الریان سے بلایا جاتا ہے۔ جو صدقات و خیرات دینے والا ہوتا ہے۔ اسے صدقے کے دروازے سے بلایا جاتا ہے۔“

حضرت ابو بکرؓ نے پوچھا۔ یا رسول اللہ ﷺ کوئی شخص ایسا بھی ہو گا جسے سب دروازوں سے بلایا جائے گا؟
آپ ﷺ نے فرمایا :

نَعْمَ ، وَأَرْجُو أَنْ تَكُونَ مِنْهُمْ يَا أَبَا بَكْرٍ ۝

”ہاں اور مجھے توقع ہے کہ تم ان میں سے ہو گے اے ابو بکر۔“

◆ احمد و ترمذی میں حدیث رسول اللہ ﷺ ہے، ”میری امت میں میرے امتیوں کے ساتھ سب سے زیادہ مہربانی کرنے والے، رحمدل ابو بکرؓ ہیں۔“

◆ حضرت عمرو بن العاص کہتے ہیں میں نے پوچھا، ”یا رسول اللہ ﷺ آپ ﷺ کس کو زیادہ پسند کرتے ہیں؟ فرمایا، ”عائشہ کو“ پھر میں نے عرض کیا مردوں میں سے؟ فرمایا ”اُن کے والد کو“ پھر پوچھا ان کے بعد کس کو؟ فرمایا، ”عمرؓ۔“ ۲۸

◆ حضرت عائشہ فرماتی ہیں کہ ابو بکرؓ رسول اللہ ﷺ کے پاس آئے تو رسول اللہ ﷺ نے فرمایا کہ تم عتیق ہو (یعنی) اللہ کی طرف سے آگ سے آزاد کیے ہوئے ہو۔ اس دن سے ان کا نام عتیق ہو گیا۔ ۲۹

◆ رسول اللہ ﷺ نے فرمایا، ”مال اور رفاقت کے اعتبار سے، سب آدمیوں سے زیادہ مجھ پر ابو بکر کا احسان ہے اور اگر میں اپنی امت میں سے کسی کو اپنا دلی دوست بناتا تو ابو بکر کو بنانا البتہ ان سے اسلامی اخوت و محبت ہے۔ دیکھو مسجد (نبوی) کی طرف کسی کا دروازہ نہ رہے سوائے ابو بکر کے گھر کے دروازے کے۔“ ۳۰

◆ ایک مرتبہ حضرت ابو بکرؓ اور حضرت عمرؓ کے درمیان تکرار ہو گئی اور انہوں نے حضرت عمرؓ سے معافی مانگی مگر حضرت عمرؓ نے انکار کر دیا۔ حضرت ابو بکرؓ پریشان ہو کر رسول اللہ ﷺ کے پاس اس حال میں چلے گئے کہ انکے کپڑے کا کو نہ گھٹنے پر سے ہٹا ہوا تھا تو رسول اللہ ﷺ نے پاس بیٹھے صحابہ کو فرمایا، ”کہ تمہارے صاحب (ابو بکرؓ) کسی سے لڑ کر آئے ہیں۔“ حضرت ابو بکرؓ کہتے ہیں میں نے سلام کیا اور کہا مجھ میں اور عمرؓ بن خطاب میں تکرار ہو گئی اور میں نے جلدی میں ان کو برا بھلا کہہ دیا۔ پھر میں شرمندہ ہوا اور ان سے معافی مانگی مگر انہوں نے انکار کر دیا اب میں آپ ﷺ کے پاس آ گیا ہوں (آپ ان کو سمجھائیں) یہ سن کر رسول اللہ ﷺ نے تین مرتبہ فرمایا:

يَغْفِرُ اللَّهُ لَكَ يَا أَبَا بَكْرٍ

اے ابو بکر اللہ تم کو بخش دے

ادھر حضرت عمرؓ شرمندہ ہو کر حضرت ابو بکرؓ کے گھر گئے مگر معلوم ہوا کہ وہ گھر پر نہیں لہذا وہ بھی رسول اللہ ﷺ کے پاس چلے آئے اور سلام کیا تو رسول اللہ ﷺ کے چہرے کا رنگ بدلنے لگا۔ حساس دل حضرت ابو بکرؓ ڈر گئے کہ کہیں رسول اللہ ﷺ حضرت عمرؓ سے خفا نہ ہوں لہذا دوزانو ہو کر بیٹھ گئے اور دو مرتبہ کہا:

”أَنَا كُنْتُ أَظْلَمُ يَا رَسُولَ اللَّهِ ﷺ“ یعنی خطا میری تھی میں نے ہی عمرؓ کو برا بھلا کہا تھا۔ تب

رسول اللہ ﷺ نے فرمایا (لوگو یہ سمجھ لو) ”اللہ نے مجھے تمہاری طرف پیغمبر بنا کر بھیجا لیکن تم نے مجھے جھوٹا کہا اور ابوبکرؓ نے مجھے سچا کہا اور اپنے مال اپنی جان سے میری خدمت کی“۔ پھر دوسرے مرتبہ فرمایا،

”فَهَلْ أَنْتُمْ تَارِكُوِي صَاحِبِي؟“

کیا تم میرے دوست کو ستانا چھوڑتے ہو یا نہیں؟

رسول اللہ ﷺ کے اس فرمان کے بعد حضرت ابوبکرؓ کو کسی نے نہ ستایا۔ ۳۱

◆ حضرت عبداللہ بن عمرؓ سے روایت ہے کہ رسول اللہ ﷺ نے حضرت ابوبکرؓ سے فرمایا، ”آپؓ غار میں میرے ساتھ تھے اسی طرح حوض کوثر پر بھی میرے ساتھ رہیں گے۔“ ۳۲

◆ مکہ کی فتح اور حنین و طائف کے غزوات سے فارغ ہو کر جب رسول اللہ ﷺ مدینہ تشریف لے گئے تو مختلف تنظیمی و تبلیغی امور میں مصروف ہو گئے۔ تبوک کی مہم پیش آئی پھر عرب قبائل کے وفد کا تانتا بندھ گیا اسی لیے ۹ھ کو عام الوفود کہا جاتا ہے۔ اسی دوران میں حج کا زمانہ آ گیا۔ رسول اللہ ﷺ نے مدینہ میں اپنی مصروفیات کی بنا پر نیز حضرت ابوبکرؓ کے مرتبہ کو لوگوں پر واضح کرنے کے لیے انہیں تین سو صحابہ پر امیر الحج مقرر کر کے مکہ روانہ کیا اور اپنی قربانی کے بیس اونٹ ساتھ دیے۔ فتح مکہ کے بعد یہ پہلا حج تھا جو مسلمانوں نے آزادانہ اسلامی طریقے سے ادا کیا اور ابوبکرؓ پہلے امیر حج بنائے گئے تھے۔



اخلاق و عادات

حضرت ابو بکرؓ بچپن ہی سے پاک باز، باعفت اور بلند اخلاق کے حامل تھے۔ جوانی میں آپؓ اپنی دیانت، راست بازی، امانت، اور حسن اخلاق کے باعث نہایت عزت کی نگاہ سے دیکھے جاتے تھے۔ حضرت ابو بکرؓ اعلیٰ کردار، ملنسار اور وعدے کے پکے تھے۔ مقدمات کے تصفیہ کے وقت اکثر آپؓ سے رجوع کیا جاتا۔ زمانہ جاہلیت میں خون بہا کی رقم انہی کے پاس جمع کی جاتی اگر وہ رقم کسی اور شخص کے پاس جمع کی جاتی تو قریش اس کو تسلیم نہیں کرتے تھے۔ دور جاہلیت میں شراب نوشی عام تھی لیکن مالدار ہونے کے باوجود حضرت ابو بکرؓ کو اس دور میں بھی شراب سے نفرت تھی کیونکہ آپؓ فرماتے تھے کہ شراب پینے سے انسان کی عزت کو نقصان ہوتا ہے۔ قریش کے بت پرستانہ عقائد سے آپؓ نفرت کرتے اور ان تمام مشرکانہ رسوم سے بھی اپنے آپ کو محفوظ رکھتے جن میں دیگر اہل مکہ مبتلا تھے۔

مشہور مورخ ٹی۔ ڈبلیو۔ آرنلڈ بھی ان کے اعلیٰ اخلاق کی تعریف ان الفاظ میں کرتے ہیں :

"He was a wealthy merchant, much respected by his fellow citizens for the integrity of his character and for his intelligence and ability." ۳۳

”وہ ایک امیر تاجر تھے۔ با اصول، خودار، با وقار انسان جو اپنی ذہانت اور قابلیت جیسی اخلاقی خوبیوں کی بناء پر اپنے ہم وطنوں میں بہت عزت کی نگاہ سے دیکھے جاتے تھے۔“

حضرت ابو بکرؓ کا ایمان

حضرت ابو ہریرہؓ کی روایت ہے کہ میں نے رسول اللہ ﷺ کو فرماتے ہوئے سنا کہ ایک آدمی بازار میں گائے کو ہانکتا ہوا جا رہا تھا جس پر بوجھ لدا ہوا تھا۔ گائے نے پیچھے مڑ کر آدمی سے گفتگو کی اور کہا کہ میں بوجھ لادنے کے لیے نہیں بلکہ بل جوتنے کے لیے بنائی گئی ہوں لوگوں نے تجب سے سجان اللہ کہا۔ رسول اللہ ﷺ نے فرمایا،

”میں، ابو بکرؓ اور عمرؓ اس پر یقین رکھتے ہیں۔“ حالانکہ اس وقت حضرت ابو بکرؓ اور عمرؓ وہاں موجود نہ تھے۔ ۳۴

جلال الدین سیوطی اپنی تصنیف تاریخ الخلفاء میں بہیقی کے حوالے سے حضرت عمرؓ کا یہ قول تحریر کرتے ہیں کہ اہالیان زمین اور حضرت ابو بکرؓ کے ایمان کا وزن کیا جائے تو آپؓ کے ایمان کا پلہ جھک جائے گا۔

حضرت ربیعہ بن جعفرؓ اور حضرت ابوبکرؓ میں ایک درخت پر باہم اختلاف ہوا۔ حضرت ابوبکرؓ نے بحث کے دوران کوئی ایسا جملہ کہہ دیا جو حضرت ربیعہؓ کو برا لگا لیکن جیسے ہی ان کا غصہ ٹھنڈا ہوا تو فرمانے لگے، ”ربیعہ تم بھی مجھے کوئی ایسی سخت بات کہہ دو“ انہوں نے انکار کیا تو دونوں رسول اللہ ﷺ کے پاس حاضر ہوئے۔ رسول اللہ ﷺ نے ساری بات سن کر فرمایا، ”ربیعہ تم کوئی سخت جواب نہ دو اور یہ کہہ دو :

”یغفر اللہ لک یا ابا بکر“ ابوبکر اللہ تمہیں معاف کر دے۔ حضرت ابوبکرؓ پر اس واقعہ کا اس قدر اثر ہوا کہ زار و قطار روئے اور ان کے آنسو رواں دواں ہو گئے۔

حضرت ابوبکرؓ کا اللہ کی قدرتوں پر کامل یقین تھا چنانچہ انہوں نے اپنی انگوٹھی پہ یہ الفاظ نقش کرادیے تھے

”نعم القادر اللہ“۔ ۳۵

اسی کامل ایمان کے نتیجے میں اللہ نے ان کے لیے اپنی قدرتیں نازل کیں اور جو کام بڑے بڑے سیاستدان اور سپہ سالار برسوں میں انجام نہ دے سکتے تھے وہ آپؐ نے مہینوں میں انجام دے دیے۔

لقب ”صدیق“

کہ میں اللہ تعالیٰ نے رسول اللہ ﷺ کو جبریلؑ کے ذریعے راتوں رات زمین سے آسمانوں کا سفر کرایا اور شرفِ ملاقات بھی بخشا۔ جب رسول اللہ ﷺ معراج سے لوٹے اور مکہ والوں کو اس کے بارے میں بتایا تو کفار ہنسنے ہوئے حضرت ابوبکرؓ کے پاس آئے اور کہا کہ، ”ابوبکر کچھ سنتے ہو تمہارا ساتھی کیا کہتا ہے؟“ حضرت ابوبکرؓ نے پوچھا، ”کیا؟“ تو کفار بولے ”وہ کہتا ہے کہ راتوں رات آسمانوں کی سیر کر آیا ہے۔“ حالانکہ حضرت ابوبکرؓ بذاتِ خود اس وقت تک رسول اللہ ﷺ سے نہ ملے تھے اور نہ ہی براہِ راست رسول اللہ ﷺ سے یہ بات سنی تھی لیکن کفار کی باتیں سن کر کہا ”اگر رسول اللہ ﷺ ایسا کہہ رہے ہیں تو یہ سچ ہے ایسا ہی ہوا ہو گا۔“ یوں واقعہ معراج پر حضرت ابوبکرؓ نے فوراً رسول اللہ ﷺ کی تصدیق کی اور ان کو لقب ”صدیق“ عطا ہوا۔ صدیق وہ ہوتا ہے جس کے ظاہر و باطن میں ذرا بھی جھوٹ نہ ہو اور سچ کی تصدیق کرنے والا ہو اور حضرت ابوبکرؓ من و عن ایسے ہی تھے۔ جب بھی رسول اللہ ﷺ نے حق پیش کیا حضرت ابوبکرؓ نے بغیر شک و شبہہ کے اسی تصدیق کر دی۔

رسول اللہ ﷺ کے دور کے شاعر اسلام، حضرت حسان بن ثابتؓ نے حضرت ابوبکرؓ کی شان میں تعریف کرتے ہوئے یوں لکھا :

و الثاني التالي المحمود مشهده

واول الناس منهم صدق المرسل

”وہی ثانی (دوسرے) اور آپ ﷺ کے بعد متصل ہیں (آپ کے بعد خلیفہ ہوئے) جن کی مشکلات میں رہنے کی بدولت تعریف کی گئی اور وہی پہلے شخص ہیں جنہوں نے رسول کی تصدیق میں پہل کی ہے۔“

خشیت

حضرت ابو بکرؓ رات بھر نمازیں پڑھتے تھے اور دن کو اکثر روزے رکھتے۔ خصوصاً گرمی کے موسم میں روزے رکھتے۔ خشوع و خضوع کا یہ عالم تھا کہ نماز میں لکڑی کی طرح بے حس و حرکت نظر آتے۔ رقت اس قدر طاری ہوتی کہ روتے روتے بچکی بندھ جاتی تھی۔ خوفِ محشر کے سبب دنیا کا ذرہ ذرہ ان کے لیے باعثِ عبرت تھا، کوئی درخت دیکھتے تو کہتے، ”اے کاش میں درخت ہی ہوتا کہ عاقبت کے جھگڑوں سے چھوٹ جاتا۔“ کسی باغ سے گزرتے اور چڑیوں کو چہچہاتے دیکھتے تو سرد آہ کھینچ کر فرماتے، ”پرندو! مبارک ہو تم دنیا میں چرتے چلتے ہو، درخت کے سائے میں بیٹھتے ہو اور قیامت کے روز تمہارا کوئی حساب نہیں، کاش ابو بکر بھی تمہاری طرح ہوتا۔“

قرآن کی تلاوت کرتے تو بے اختیار آنکھوں سے آنسو جاری ہو جاتے اور اس قدر پھوٹ پھوٹ کر روتے کہ آس پاس کے تمام لوگ جمع ہو جاتے، اور رقتِ قلب کے باعث وہ بار بار سرد آہ کھینچتے تھے یہاں تک کہ لوگ آپؓ کو ”اواہ منیب“ کہنے لگے۔ لوگوں کو بھی آخرت کا خوف دلاتے اور فرماتے ”خوفِ الہی سے رونے والو گریہ و زاری کرو ورنہ وہ دن آنے والا ہے جبکہ تم کوڑ لایا جائے گا۔“ یہ تھی حضرت ابو بکرؓ کی خیر خواہی کہ اپنے ساتھ سب کی عاقبت کے لیے حد درجہ فکر مند رہتے۔ کبھی فرماتے ”میری خواہش ہے کہ میں کسی مومن بندے کے جسم کا ایک بال ہوتا۔“ اور کبھی فرماتے، ”کاش میں ایک درخت ہوتا جسے کاٹ دیا جاتا۔“ (تا کہ حساب سے بچ جاتا)

۱۲ھ میں حج کے لیے تشریف لے گئے۔ وہاں مکہ میں رسول ﷺ کی تعزیت کے لیے آپؓ کے پاس عکرمہ بن ابی جہل اور چند لوگ آئے، یہ لوگ تعزیت کرتے جاتے اور حضرت ابو بکرؓ روتے جاتے۔

تقویٰ

ایک مرتبہ زمانہ جاہلیت میں ایک شخص آپؓ کو کسی نامعلوم راستے سے لے چلا اور بولا، ”اس راہ میں

ایسے آوارہ بدمعاش لوگ رہتے ہیں کہ اس طرف سے گزرنے میں حیا آتی ہے۔“ یہ سنتے ہی حضرت ابو بکرؓ لوٹ آئے اور کہا ”میں ایسے شرمناک رستے سے نہیں جاسکتا۔“

ایک مرتبہ ایک غلام نے آپؓ کو کھانے کی کوئی چیز دی اور کہا، ”کہ آپؓ جانتے ہیں کہ یہ کس طرح حاصل ہوئی، فرمایا، ”بیان کرو“ غلام بولا، ”میں نے زمانہ جاہلیت میں ایک شخص کی فال کھولی تھی۔ فال کھولنا تو میں نہیں جانتا تھا لیکن اسے دھوکہ دیا۔ آج اس سے ملاقات ہوئی تو اس نے صلے کے طور پر یہ کھانا دیا۔“ یہ سنتے ہی حضرت ابو بکرؓ نے منہ میں انگلی ڈالی اور جو کھایا تھا تھے کر کے فرمایا، ”جو جسم اکل حرام سے پرورش پاتا ہے جہنم اس کا بہترین مسکن ہے۔“

رسول اللہ ﷺ کی طرف سے ایفائے عہد

رسول اللہ ﷺ کے قرضوں کو چکانا اور وعدوں کو پورا کرنا بھی حضرت ابو بکرؓ نے اپنے فرائض خلافت میں شامل سمجھا اور پہلی ہی فرصت میں اس فرض کو ادا کیا۔ بحرین کی فتح کے بعد جو نئی مال غنیمت پہنچا، انہوں نے اعلان عام کر دیا، ”رسول اللہ ﷺ کے ذمہ کسی کا کچھ نکلتا ہو یا رسول اللہ ﷺ نے کسی سے کوئی وعدہ فرمایا ہو تو وہ میرے پاس آئے۔“ اس اعلان پر حضرت جابرؓ نے فرمایا کہ رسول اللہ ﷺ نے ان کو تین مرتبہ ہاتھوں سے بھر بھر کر دینے کا وعدہ فرمایا تھا۔ یہ سن کر حضرت ابو بکرؓ نے انہیں اسی طرح تین مرتبہ دونوں ہاتھوں سے بھر بھر کر عطا فرمایا۔ ۳۶ نیز حضرت بشیرؓ زانی کے کہنے پر ان کو بھی چودہ سو درہم عطا کئے۔

تر بیتِ اولاد

حضرت ابو بکرؓ اولاد سے بہت محبت کرتے تھے اور انہوں نے ان کی کردار سازی پر بھر پور توجہ دی۔ اگرچہ ان سے شفقت کا معاملہ بھی کرتے تھے لیکن تربیت اولاد میں بہت با اصول تھے۔ حضرت عائشہؓ روایت کرتی ہیں کہ ایک روز وہ رسول اللہ ﷺ سے اونچا بول رہی تھیں تو ان کی بلند آواز سن کر حضرت ابو بکرؓ اندر آ گئے اور ان کو مارنے کے لیے ہاتھ اٹھایا ہی تھا کہ رسول اللہ ﷺ بیچ میں آ گئے۔ تب وہ وہاں سے چلے گئے۔

شفقت

حضرت ابو بکرؓ اپنے پرانے تمام بچوں سے بہت محبت کرتے تھے۔ بچے بھی ان سے بہت مانوس تھے اور جب وہ حملہ میں نکلتے تو بچے ان سے لپٹ جاتے۔ آپؓ ہر ایک سے پیار کرتے، کسی کو گود میں اٹھالیتے، کسی کو چومتے اور کسی کو کندھے پر بٹھالیتے۔ مجاہدین جہاد کے لیے روانہ ہوتے اور ان کے بچے روتے تو ان کو سختی

سے تاکید کرتے کہ بچوں کو نہ ماریں۔

ان کی بیٹی حضرت اسماءؓ اور ان کے شوہر حضرت زبیر بن العوامؓ ہجرت کر کے مدینہ منورہ آئے تو ان کے معاشی حالات اچھے نہ تھے۔ رسول اللہ ﷺ نے انہیں نخلستان بنو نضیر میں ایک زمین عطا کی جو مدینہ سے تین فرسخ دور تھی۔ حضرت اسماءؓ کے پاس کوئی غلام یا ملازم نہ تھا لہذا خود اپنے گھوڑے اور اونٹ کی نگہداشت کرتیں، ان کے لیے چارہ اور گھجور کی گٹھلیاں تین فرسخ دور سے سر پہ اٹھا کر لاتیں۔ کنویں سے پانی بھرتیں۔ جب چمڑے کے ڈول اور پانی کی مشکک پھٹ جاتی تو اسے سیٹیں اور آٹا گوندھتیں۔ ان کی محنت اور مشقت دیکھ کر آپؐ نے اپنی بیٹی کو غلام عطا کیا تو ان پر سے کاموں کا بوجھ ہلکا ہوا۔

غزوہ احد کے بعد ایک صحابیؓ نے دیکھا کہ حضرت ابو بکرؓ لیٹے تھے اور ایک بچی کو اپنے سینے پر بٹھایا ہوا تھا، نہایت محبت سے اس کو چومتے اور پیار کرتے۔ انہوں نے حیرت سے پوچھا ”یہ کون ہے؟“ تو فرمایا ”یہ شہید احد سعد بن ربیع انصاری کی بیٹی ہے جس نے اپنی جان رسول اللہ ﷺ پر قربان کر دی۔“

مہمان نوازی

حضرت ابو بکرؓ نہایت مہمان نواز تھے۔ ایک رات ان کے ہاں چند مہمان آئے تو انہوں نے اپنے صاحبزادے عبدالرحمنؓ کو ہدایت فرمائی، ”میں رسول اللہ ﷺ کے پاس جا رہا ہوں تم میرے واپس آنے سے پہلے ان کی مہمان نوازی سے فارغ ہو جانا۔“ حضرت عبدالرحمنؓ نے حسب ہدایت ان کے سامنے کھانا پیش کیا لیکن انہوں نے حضرت ابو بکرؓ کی غیر موجودگی میں کھانے سے انکار کر دیا۔ اس رات حضرت ابو بکرؓ بہت دیر سے تشریف لائے اور جب یہ معلوم ہوا کہ مہمان اس وقت تک بھوکے بیٹھے ہیں تو اپنے بیٹے پر بہت ناراض ہوئے، اُسے برا بھلا کہا اور فرمایا، ”واللہ میں آج اس کو کھانے میں شریک نہ کروں گا۔“

حضرت عبدالرحمنؓ ڈر کے مارے مکان کے ایک گوشے میں چھپ گئے۔ آخر وہ ہمت کر کے سامنے آئے اور بولے، ”آپؐ مہمانوں سے پوچھ لیں کہ میں نے کھانے کے لیے اصرار کیا تھا۔“ مہمانوں نے اس کی تصدیق کی اور کہا اللہ کی قسم جب تک آپؐ عبدالرحمنؓ کو نہ کھلائیں گے ہم لوگ بھی نہ کھائیں گے۔ یہ سن کر ان کا غصہ ٹھنڈا ہو گیا اور دسترخوان بچھایا گیا۔ حضرت عبدالرحمنؓ فرماتے ہیں، ”اس روز کھانے میں اس قدر برکت ہوئی کہ ہم لوگ کھاتے جاتے تھے لیکن وہ کسی طرح کم نہ ہوتا تھا یہاں تک کہ اس میں سے کچھ رسول اللہ ﷺ کی خدمت میں بھیج دیا گیا۔“

خدمتِ خلق

خدمتِ خلق سے حضرت ابو بکرؓ کو خاص لطف حاصل ہوتا تھا لہذا آپؓ اکثر محلّہ والوں کا کام کر دیتے۔ پیاروں کی تیمارداری فرماتے اور اپنے ہاتھ سے ضعیف و ناتواں کی خدمت انجام دینے میں پیش پیش رہتے تھے۔ اطرافِ مدینہ میں ایک ضعیف و نابینا عورت رہتی تھی۔ حضرت عمر فاروقؓ روز صبح اس کے جھونپڑے میں جاتے تاکہ اس کی خدمت کر سکیں لیکن وہ دیکھتے کہ کوئی شخص ان سے بھی پہلے یہ ثواب حاصل کر جاتا ہے۔ ایک مرتبہ صبح سویرے آئے تو دیکھا کہ خلیفہ اول یعنی حضرت ابو بکرؓ اس ضعیفہ کی خدمت سے فارغ ہو کر جھونپڑے سے باہر نکل رہے ہیں۔ ان کو دیکھ کر حضرت عمرؓ نے فرمایا :

”قسم ہے اے خلیفہ الرسول! کیا روز آپ ہی سبقت لے جاتے ہیں۔“ ۳۸

حضرت ابو بکرؓ کو کسی بھی کام سے عار نہ تھا۔ اکثر اپنی بھیڑیں خود ہی چرا لیتے اور محلّہ والوں کی بکریوں کا دودھ بھی دوہ دیتے تھے۔ جب آپؓ خلیفہ بن گئے تو ایک لڑکی نے کہا کہ اب وہ خلیفہ بن گئے ہیں تو ہماری بکریاں نہیں دوہا کریں گے۔ حضرت ابو بکرؓ نے جب یہ بات سنی تو فرمایا، ”اللہ کی قسم! میں ضرور دوہا کروں گا اور مجھے توقع ہے کہ جو ذمہ داری مجھ پر آئی ہے وہ میری عادتوں کو تبدیل نہیں کرے گی۔“ لہذا خلافت کے بعد بھی آپؓ ان کی بکریوں کا دودھ دوہتے رہے۔ یہاں تک کہ چھ ماہ بعد آپؓ حُجّ سے مدینہ منتقل ہو گئے۔

انفاق فی سبیل اللہ

حضرت ابو بکرؓ نے اسلام کے لیے بے انتہا مالی خدمات انجام دیں۔ مکہ میں جب غلام اور بے بس لوگ اسلام لاتے تو ان کے کافر مالک ان پر طرح طرح کے ظلم و ستم ڈھاتے۔ آپؓ کو جب اس بات کا علم ہوا تو آپؓ نے بے تحاشا دولت خرچ کر کے کئی مسلمان غلاموں اور لونڈیوں کو ان کے مالکوں سے خرید کر آزاد کیا۔ ان میں حضرت بلالؓ، حضرت عامر بن فہیرہؓ، نذیرہؓ، نہدیہؓ، جاریہؓ، بنی مولؓ اور بنت نہدیہؓ وغیرہ شامل ہیں۔

حضرت ابو بکرؓ کے والد ابو قحافہؓ نے جب ان کو غلاموں اور لونڈیوں کو آزاد کروانے میں اس طرح دولت لٹاتے دیکھا تو کہا، ”بیٹا! میں دیکھ رہا ہوں کہ تم جن لوگوں کو آزاد کرنے پر روپیہ پیسہ خرچ کر رہے ہو وہ بہت کمزور ہیں۔ اگر تم طاقتور جوانوں کو آزاد کراتے تو ضرورت کے وقت وہ تمہارے کام آتے۔“ حضرت ابو بکرؓ نے فرمایا، ”میں نے غریبوں کو اپنے کسی فائدے کے لیے خرید کر آزاد نہیں کیا بلکہ یہ کام صرف اللہ کی رضا کے لیے کیا ہے

وہی اس کا بدلہ دے گا۔“

حضرت ابو بکرؓ نے چونکہ اپنی تمام دولت اسلام پر نثار کر دی تھی اس لیے کبھی کبھی عسرت کی وجہ سے دودو تین تین دن فاقے میں بھی گزر جاتے۔ ایک روز رسول اللہ ﷺ نے حضرت ابو بکرؓ اور حضرت عمرؓ کو بھوک سے بے قرار دیکھا تو فرمایا، ”میں بھی تمہاری طرح بھوکا ہوں۔“ جب یہ بات ابو الہیثمؓ کو معلوم ہوئی تو سب کو اپنے گھر دعوت پر لے گئے۔ جنگ تبوک کے موقع پر حضرت عمرؓ اپنے گھر کا آدھا سامان یہ سوچ کر لائے تھے کہ آج حضرت ابو بکرؓ سے آگے بڑھ جائیں گے مگر دیکھا کہ حضرت ابو بکرؓ گھر کا سارا سامان لے آئے ہیں۔ ان کی سخاوت دیکھ کر رو پڑے اور کہا:

ما استبقنا الیٰ خیر قط الا سبقنا ابو بکر

”ہم جب بھی نیکی کی طرف چھپے اس میں ابو بکرؓ ہم سے آگے ہی بڑھ جاتے۔“

شاعر ملت علامہ اقبالؒ نے حضرت ابو بکرؓ کے اس جذبہ قربانی کو اپنی ایک خوبصورت نظم ”حضرت ابو بکر صدیقؓ“ میں قلمبند کیا ہے۔ جس کا ایک شعر ہے۔

پروانے کو چراغ ہے بلبل کو پھول بس

صدقہ کے لیے ہے خدا کا رسول بس! (بانگ درا)

حضرت ابو بکرؓ کی فیاضی کا سلسلہ زندگی کی آخری سانسوں تک جاری رہا یہاں تک کہ وفات کے وقت بھی آپؓ نے مسکینوں اور فقیروں کو یاد رکھا اور اپنے مال میں سے خمس کی وصیت فرمادی۔

تواضع

حضرت ابو بکرؓ نہایت متواضع تھے۔ جب خلافت کی ذمہ داریوں کی وجہ سے آپؓ اپنا ذاتی کام نہ کر سکتے تو صحابہؓ سے فرمایا ”میری قوم جانتی ہے کہ میرا پیشہ میرے اہل و عیال کو بار بار اٹھانے سے قاصر نہ تھا لیکن اب میں مسلمانوں کے کام میں مصروف ہو گیا ہوں لہذا آل ابو بکرؓ اس مال (بیت المال) میں سے کھائیں گے۔“ صحابہؓ نے اسے منظور کر لیا۔ اور انکا وظیفہ بیت المال سے مقرر کر دیا تاکہ خلافت کے کام یکسوئی سے انجام دے سکیں۔ ۳۹
عجز و تواضع کی انتہا یہ تھی کہ لوگ جانشین رسول اللہ ﷺ کی حیثیت سے عزت کرتے تو آپؓ کو تکلیف ہوتی اور فرماتے مجھے لوگوں نے بہت بڑھا دیا ہے۔ کوئی ان کی تعریف کرتا تو آپؓ یہ مسنون دعا پڑھتے:

اللَّهُمَّ لَا تُؤَاخِذْنِي بِمَا يَقُولُونَ وَاعْفِرْ لِي مَا لَا يَعْلَمُونَ وَاجْعَلْ لِي خَيْرًا مِمَّا يَشْتُونَ ۝۴۰
 ”اے اللہ نہ گرفت فرمانا میری اس وجہ سے جو یہ لوگ کہہ رہے ہیں اور معاف فرمادے مجھے (اس بات پہ)

جو وہ نہیں جانتے۔ اور مجھے اس سے بہتر بنادے جو وہ (میرے بارے میں) گمان کر رہے ہیں۔“

تکبر و غرور کی علامات سے بھی خوفزدہ ہو جاتے۔ ایک روز رسول اللہ ﷺ نے فرمایا، ”جو تکبر سے اپنا کپڑا کھینچتے ہوئے چلتا ہے، قیامت کے روز اللہ اس کی طرف نگاہ نہ کرے گا۔“ حضرت ابو بکرؓ نے ڈر کر کہا کہ میرا تہبند بھی کبھی کبھی لٹک جاتا ہے۔ رسول اللہ ﷺ نے فرمایا، ”تم تکبر سے ایسا نہیں کرتے۔“ ۱۱

زُہد

حضرت ابو بکرؓ کو امارت اور دنیاوی عہدے پسند نہ تھے۔ خلافت کا بوجھ بھی محض امت کو اختلاف سے محفوظ رکھنے کے لیے اٹھالیا تھا ورنہ دل میں اس ذمہ داری کی تمنا نہ تھی۔ انہوں نے اکثر اپنے خطبوں میں اس حقیقت کی وضاحت کی اور اعلان کر دیا تھا کہ اگر کوئی اس بوجھ کو اٹھانے کے لیے تیار ہو جائے تو وہ نہایت خوشی سے ہٹ جائیں گے۔

حضرت رافعؓ طائی فرماتے ہیں کہ ایک مرتبہ میں نے کہا، ”آپؐ بزرگ ہیں مجھے کوئی نصیحت فرمائیں۔“ تو فرمایا، ”اللہ تم پر رحمت و برکت نازل فرمائے، نمازیں پڑھو، روزے رکھو، زکوٰۃ دو، حج کرو اور سب سے بڑی نصیحت یہ ہے کہ کبھی امارت و سیادت قبول نہ کرو، دنیا میں امیر کی ذمہ داری بڑھ جاتی ہے اور قیامت کے روز اس کا محاسبہ نہایت سخت اور طویل ہوگا۔“

ایک مرتبہ انہوں نے پینے کے لیے پانی مانگا۔ لوگوں نے پانی اور شہد ملا کر پیش کیا لیکن جیسے ہی منہ کے قریب لے گئے، بے اختیار آنکھوں میں آنسو بھر آئے اور اس قدر روئے کہ تمام حاضرین پر بھی رقت طاری ہو گئی۔ جب پُرسکون ہوئے تو لوگوں نے رونے کی وجہ پوچھی تو فرمایا ایک روز میں رسول اللہ ﷺ کے ساتھ تھا۔ رسول اللہ ﷺ کسی چیز کو دور دور کہہ رہے تھے۔ میں نے عرض کیا یا رسول اللہ ﷺ کیا چیز ہے جس کو رسول اللہ ﷺ دور فرما رہے ہیں کیونکہ میں تو کچھ نہیں دیکھتا رسول اللہ ﷺ نے فرمایا کہ دنیا میرے سامنے آئی تھی میں نے اس کو دور کر دیا۔ اس وقت اچانک یہ واقعہ مجھے یاد آ گیا اور میں ڈر گیا کہ کہیں میں اس دنیا کے

دام میں نہ پھنس جاؤں - ۴۲

رسول اللہ ﷺ کے محرم خاص

حضرت عائشہؓ فرماتی ہیں کہ مکہ میں رسول اللہ ﷺ روزانہ صبح وشام حضرت ابو بکرؓ کے گھر تشریف لاتے۔ مدینہ منورہ میں بھی ان کو اکثر رات کے وقت رسول اللہ ﷺ کے پاس دیر تک اہم امور پر بات چیت کے لیے رکنائے پڑتا۔ حضرت عمرؓ سے بھی روایت ہے کہ رسول اللہ ﷺ رات رات بھر حضرت ابو بکرؓ سے مسلمانوں کے معاملات میں مشورہ کرتے اور ان کی رازداری و خلوص پر اس قدر اعتماد تھا کہ پوشیدہ سے پوشیدہ بات بھی بتا دیتے۔ ہجرت جیسے اہم معاملہ میں رسول اللہ ﷺ نے صرف حضرت ابو بکرؓ ہی کو شریک راز رکھا۔ آپؓ گوش رسول اللہ ﷺ تھے اور آپ ﷺ سے محبت اور اطاعت کا پیکر تھے۔

ان کی رازداری کا یہ حال تھا کہ معمولی سے معمولی راز بھی کبھی ظاہر نہ کرتے تھے۔ ایک مرتبہ حضرت عمرؓ نے اپنی بیٹی حفصہؓ کی شادی کا پیغام حضرت ابو بکرؓ کو دیا تو آپؓ خاموش ہو گئے۔ جب کچھ ہی دنوں کے بعد ان کی شادی رسول اللہ ﷺ سے ہو گئی تو انہوں نے حضرت عمرؓ سے کہا، ”شاید تم کو میری خاموشی ناگوار لگی تھی“ انہوں نے کہا، ”کیوں نہیں“ تب آپؓ نے فرمایا، ”میں رسول اللہ ﷺ کے ارادے سے آگاہ تھا اور قبل از وقت اسے ظاہر نہیں کر سکتا تھا“۔ ۳۳

رسول اللہ ﷺ کے اہل بیت اور متعلقین کا خیال

باغِ فدک اور مسئلہ خمس کے تنازعات نے رسول اللہ ﷺ کے رشتہ داروں میں غلط فہمی پھیلا دی تھی۔ خصوصاً حضرت فاطمہؓ کو اس بات کا بہت رنج تھا۔ تاہم خلیفہ اول نے ہمیشہ ان کے ساتھ لطف و محبت کا سلوک قائم رکھا اور انکی وفات کے وقت معافی بھی مانگ لی تھی۔

رسول اللہ ﷺ نے جن لوگوں کے لیے کوئی وصیت فرمائی تھی یا جن پر آپ ﷺ کا خاص کرم رہتا تھا، حضرت ابو بکرؓ نے ہمیشہ ان کی تعظیم کی اور رسول اللہ ﷺ کی وصیت کا خیال رکھا۔ رسول اللہ ﷺ اپنی زندگی میں اکثر حضرت ام ایمنؓ کی ملاقات کے لیے تشریف لے جاتے تھے۔ حضرت ابو بکرؓ نے بھی اس سلسلے کو جاری رکھا۔ اس طرح سندرنامی ایک غلام کو رسول اللہ ﷺ نے آزاد کر کے فرمایا تھا کہ ”تیرے حق میں ہر مسلمان کو وصیت کرتا ہوں“۔ حضرت ابو بکرؓ نے خلیفہ بنتے ہی ان کا وظیفہ مقرر فرمایا اور زندگی بھر اس کو جاری رکھا۔

لباس و غذا

آپؐ کی زندگی نہایت سادہ تھی، عام کپڑے استعمال فرماتے، دسترخوان بھی پر تکلف نہ تھا۔ مکہ کے امیر ترین تاجر تھے لیکن اسلام کی اشاعت اور اعانت میں اپنا سارا مال خرچ کر دیا اور نوبت یہاں تک پہنچی کہ عسرت کی وجہ سے کبھی کبھی فاقہ بھی کرنا پڑتا۔ رسول اللہ ﷺ کی زندگی میں سادگی کا جو معیار حضرت ابو بکرؓ نے اپنایا بعد میں بھی اس پر قائم رہے بلکہ خلافت کے بعد لباس اور غذا میں حضرت ابو بکرؓ کی سادگی اور بھی بڑھ گئی۔



© AL-HUDA INTERNATIONAL WELFARE FOUNDATION

رحلت ابو بکر صدیقؓ

علامت و انتقال

ایک سرد دن حضرت ابو بکرؓ نے غسل کیا تو بخار ہو گیا اور مسلسل کئی دن نہ اتر اچھی کہ مسجد بھی نہ جاسکتے تھے۔ اس دوران حضرت عمرؓ امامت کے فرائض انجام دیتے رہے۔ مرض بڑھتا گیا اور جب زندگی کی امید نہ رہی تو انہوں نے اپنے گھر کیلو معاملات کی طرف توجہ کی۔ حضرت عائشہؓ کو انہوں نے مدینہ یا بحرین کے نواح میں اپنی ایک جاگیر دے دی تھی لیکن اب خیال آیا کہ اس سے دوسرے وارثوں کی حق تلفی ہوگی۔ اس لیے حضرت عائشہؓ کو بلا کر فرمایا، ”جان پدر غربت و امارت دونوں حالتوں میں تم مجھے سب سے زیادہ محبوب رہی ہو، لیکن جو جاگیر میں نے تمہیں دی ہے کیا تم اس میں اپنے بہن بھائیوں کو شریک کر لو گی؟“ حضرت عائشہؓ نے حامی بھری۔ اس کے بعد آپؓ نے بیت المال سے جتنا قرض لیا تھا اس کا حساب لگایا اور وصیت فرمائی کہ ان کا ایک خاص باغ بیچ کر بیت المال کی ادائیگی کی جائے۔

حضرت ابو بکرؓ نے اپنی زندگی کے آخری دنوں میں حضرت عمرؓ کو خلیفہ نامزد کیا تو چند صحابہؓ کو یہ فیصلہ درست نہ لگا۔ کسی نے کہا کہ حضرت عمرؓ کی طبیعت میں بہت سختی ہے آپؓ اللہ کو کیا جواب دیں گے۔ یہ سن کر حضرت ابو بکرؓ کو غصہ آ گیا اور لوگوں سے فرمایا ”مجھے بٹھا دو۔“ پھر بیٹھ کر فرمایا، ”میں اللہ کو نہایت عاجزی سے کہوں گا کہ اے اللہ! اس وقت تیری زمین پہ جو سب سے بہترین بندہ تھا میں نے اس کو خلیفہ نامزد کیا تھا۔“ اس کے بعد اپنی بیٹی عائشہؓ کو کہا، ”مسلمانوں کی ملکیت میں سے میرے پاس صرف یہ ایک حبشی غلام، یہ پانی لانے والا اونٹ اور یہ پرانی چادر ہے۔ میرے انتقال کے بعد یہ چیزیں عمرؓ کو روانہ کر دینا۔“ ان کی وصیت کے مطابق بیت المال کی یہ چیزیں حضرت عائشہؓ نے حضرت عمرؓ کو روانہ کیں تو حضرت عمرؓ رو پڑے اور فرمایا، ”اے ابو بکرؓ! اللہ آپؓ پر رحم و کرم کی باتیں کرے آپؓ نے تو مجھ پر بوجھ لاد دیا ہے۔“ اس واقعہ سے دونوں خلفائے راشدین کے تقویٰ کی انتہا ظاہر ہوتی ہے۔

وصیتیں

حضرت ابو بکرؓ جب شدید بیمار ہو گئے تو حضرت عمرؓ کو بلا کر امور سلطنت کے بارے میں ضروری ہدایات

دیتے ہوئے فرمایا، ”عمر جو کہتا ہوں غور سے سنو پھر اس پر عمل کرنا۔ آج دو شنبہ کا دن ہے اور مجھے امید ہے کہ میں آج رات انتقال کر جاؤں گا۔ اگر میں انتقال کر جاؤں تو شام ہونے سے پہلے اور اگر مجھے رات تک دیر لگے تو لوگوں کو بلا کر سپہ سالار ثنی کے ساتھ عراق کی مہم پر روانہ کر دینا۔ میری موت کی مصیبت خواہ کتنی ہی عظیم کیوں نہ ہو تم کو دین کے احکام اور امر خداوندی کی تکمیل سے ہرگز باز نہ رکھے۔ تم نے دیکھا نہیں میں نے رسول اللہ ﷺ کی وفات پر کیا کیا تھا حالانکہ لوگوں کے لیے وہ عظیم ترین سانحہ تھا اللہ کی قسم! اگر میں اس وقت اللہ اور رسول اللہ ﷺ کے احکام کی تعمیل میں ذرا بھی تاخیر کرتا تو اللہ ہمیں ذلیل کر دیتا، ہمیں سزا دیتا اور مدینہ میں آگ کے شعلے بھڑک اٹھتے۔“ آخر میں فرمایا، ”اے عمر! اگر تم میری ان نصیحتوں پر غور کرو گے اور ان کو قابل عمل ٹھہراؤ گے تو موت سے زیادہ کسی چیز کو قابل محبت نہ قرار دو گے اور نہایت عاجزی و انکساری کے ساتھ اللہ کے انعامات کی دعا کرو گے۔ لیکن اگر ان پر عمل نہیں کرو گے تو سب سے زیادہ خوف زدہ کرنے والی شے تمہارے نزدیک موت ہوگی۔ یاد رکھو تمہارے امور کا مالک اللہ ہے، تم اللہ تعالیٰ کو ہرگز عاجز نہیں کر سکتے۔“ ۴۳

حضرت ابو بکرؓ ہر وقت اسلامی حکومت کے معاملات پر غور و فکر کرتے اور مرض الموت کے وقت بھی انہیں مسلمانوں کی فلاح و بہبود مقصود تھی۔ بستر مرگ پر انتہائی ضُعب اور نقاہت کے باوجود عراق و شام کے حالات کے متعلق حضرت عمرؓ کو ضروری ہدایات دیتے ہوئے فکرِ آخرت کی طرف توجہ دلائی تاکہ وہ مسلمانوں میں عدل و ایمان کے ساتھ حکومت کریں۔ غرض زندگی کی آخری سانسوں تک انہوں نے اسلام اور مسلمانوں کی خدمت کو اپنا معمول بنایا۔

مرض وفات میں لوگ عیادت کو آئے تو انہوں نے پوچھا، ”کسی طبیب کو دکھایا؟“ فرمایا، ”ہاں“ لوگوں نے پوچھا، ”وہ کیا کہتا ہے؟“ فرمایا، ”وہ کہتا ہے فعال لَمَّا يَرِدُ“ یعنی اللہ کے ارادے میں کوئی مانع نہیں ہو سکتا اور اشارے سے واضح کر دیا کہ وہ اپنی موت کے فیصلے کو قبول کر چکے ہیں۔ تجہیز و تکفین سے متعلق فرمایا، ”دیکھو میرے جسم پر جو چادر ہے اسی کو دھو کر کفن بنا دینا۔“ حضرت عائشہؓ روپڑیں اور کہا، ”اباجان کیا ہم ایسے ہیں کہ آپ کو نیا کفن بھی نہیں دے سکتے؟“ کہنے لگے ”نہیں، نئے کپڑے کا حقدار تو زندہ انسان ہوتا ہے۔ مردے کے جسم کے لیے تو خون اور پیپ ہے۔ میرے لیے یہ پرانا کپڑا ہی ٹھیک ہے۔“ نزع کے وقت ان کی بیٹی حضرت عائشہؓ ان کے پاس بیٹھی تھیں تو انہوں نے باپ کی زندگی کے آخری لمحات دیکھ کر حاتم کا یہ شعر پڑھا

نعيمك ما يعنى اشراء عن الفتى

اذا حشر جت يو ما و ضاق بها صدر

”جب نزع کی کیفیت طاری ہوتی ہے اور سانس نہ آنے کی وجہ سے سینہ گھٹنے لگتا ہے تو دولت انسان کے کام نہیں آتی۔“
یہ شعر سن کر حضرت ابو بکرؓ نے بیٹی کو دیکھ کر فرمایا، ”بیٹی اس شعر کی بجائے قرآن کی یہ آیت پڑھو:

وَجَاءَتْ سَكْرَةُ الْمَوْتِ بِالْحَقِّ ذَلِكَمَا كُنْتَ مِنْهُ تَحِيدُ (ق: 19)

”اور آگئی موت کی بے ہوشی حق کے ساتھ اور یہی وہ ہے جس سے تو بھاگتا تھا۔“

اس کے بعد پوچھا، ”آج کو نسا دن ہے؟ کہنے لگیں، ”دوشنبہ۔“ پھر پوچھا، ”رسول اللہ ﷺ کا وصال کس روز ہوا تھا؟“ انہوں نے کہا، ”دوشنبہ کے روز۔“ یہ سن کر فرمایا، ”تو پھر میری آرزو ہے کہ آج ہی کی رات اس فانی دنیا سے رخصت ہو جاؤں۔“ آخری دن بھی دوست کی محبت اور یاد نے ساتھ نہ چھوڑا۔ آپؐ کی یہ آخری آرزو بھی اللہ نے پوری کر دی اور دوشنبہ کا دن ختم کر کے منگل کی رات کو تریسٹھ برس کی عمر میں اور آخر جمادی الاول ۱۳ھ کو وفات پا گئے۔ آپؐ کی زبان سے آخری کلمات یہ نکلے

”رب توفنى مسلما و الحقنى بالصالحين۔“ ۴۵

”میرے رب! مجھے اسلام کی حالت میں وفات دے اور نیکو کاروں میں شامل فرما۔“

انا لله و انا اليه راجعون

وصیت کے مطابق رات ہی کے وقت تجہیز و تکفین کا سامان کیا گیا۔ آپؐ کی زوجہ محترمہ حضرت اسماء بنت عمیس نے غسل دیا اور ان کے بیٹے حضرت عبدالرحمنؓ باپ پر پانی ڈالتے رہے۔ حضرت عمرؓ فاروق نے نماز جنازہ پڑھائی۔ پھر حضرت عمرؓ فاروق، حضرت عثمانؓ، حضرت طلحہؓ، حضرت عبدالرحمنؓ بن ابی بکر نے قبر میں اتارا اور رسول اللہ ﷺ کے یہ سچے رفیق حضرت عائشہؓ کے حجرہ میں آپ ﷺ کے پہلوئے مبارک میں اس طرح دفن ہوئے کہ ان کا سر رسول اللہ ﷺ کے سینہ مبارک کے برابر ہے۔ قبر پر مٹی ڈالنے کے بعد سب کی آنکھوں سے آنسو جاری تھے۔

حضرت ابو بکرؓ کے والد ابو قحافہؓ آپؐ کی وفات کے وقت زندہ تھے۔ انہوں نے آپؐ کی وفات کا سنا تو انا لله و انا اليه راجعون پڑھا اور خاموش ہو گئے۔ بعد میں جب انہیں حضرت ابو بکرؓ کی جائیداد کا حصہ

پیش کیا گیا تو لینے سے یہ کہہ کر انکار کر دیا کہ ابو بکرؓ کے بیٹے مجھ سے زیادہ اس کے حقدار ہیں۔ حضرت ابو بکرؓ کی وفات کے صرف چھ مہینے بعد ان کا انتقال ہو گیا۔

حضرت عمرؓ نے روتے ہوئے فرمایا :

”اے خلیفہ رسول اللہ! تمہاری وفات سے مسلمان سخت تکلیف اور مشکل میں مبتلا ہو گئے ہیں۔ ہم کسی طور سے بھی تمہارے ہم پلہ نہیں ہو سکتے۔ تمہارا مقام بہت اونچا تھا۔“

حضرت علیؓ نے اس مکان کے دروازے پر کھڑے ہو کر جہاں حضرت ابو بکرؓ کی میت رکھی ہوئی تھی نہایت پُر درد طویل خطبہ ارشاد فرمایا۔ اس کا کچھ حصہ یہاں پیش کیا جا رہا ہے،

”اے ابو بکرؓ! اللہ تعالیٰ آپؓ پر رحم فرمائے۔ آپؓ ساری قوم سے پہلے اسلام لے آئے آپؓ کا ایمان سراپا خلوص تھا۔ آپؓ یقین میں سب سے زیادہ تھے۔ غنی میں آپؓ کا کوئی ثانی نہ تھا اور اسلام کے بارے میں آپؓ سب سے زیادہ تیز تھے۔ رسول اللہ ﷺ کے بارے میں آپؓ سب سے زیادہ محتاط تھے اور رسول اللہ ﷺ کے صحابہؓ کے بارے میں آپؓ بہت امین تھے۔ اللہ کی قسم آپؓ سب سے زیادہ آگے نکل گئے آپؓ نے اپنے پیچھے آنے والوں کو سخت درماندہ کر دیا۔ آپؓ خیر و برکت کے ساتھ کامیاب ہوئے۔ آپؓ آہ و فغاں سے بالاتر ہیں۔ آپؓ کی مصیبت اہل آسمان پر پڑی ہے۔ آپؓ کی رحلت کے غم نے لوگوں کو ہلا ڈالا ہے۔ خدا کی قسم! رسول اللہ ﷺ کی وفات کے بعد جیسی تکلیف آج پہنچی ہے مسلمانوں کو پھر نہیں پہنچے گی۔ آپؓ مسلمانوں کے لیے ایک مضبوط قلعہ اور منس جان تھے۔ آپؓ منافقین پر سخت غیظ و غضب رکھتے تھے۔ اللہ تعالیٰ آپؓ کو نبی کریم ﷺ سے ملائے اور ہمیں آپؓ کے اجر سے محروم نہ کرے اور آپؓ کے بعد ہمیں صراطِ مستقیم پر ثابت قدم رکھے۔“ ۶۶

حضرت حسان بن ثابتؓ نے ان کے بارے میں فرمایا،

خیر البریة اتقاہوا واعدلہا بعد النبی و اوافاہا بما حملا

”تمام مخلوق میں نبی ﷺ کے بعد تقویٰ و عدل کے لحاظ سے وہ سب سے بہتر ہیں اور جو ذمہ داری انہوں نے اٹھائی اسے پورا کر دیا۔“

جے سوندرس خلیفہ اول کو خراجِ تحسین دیتے ہوئے لکھتے ہیں،

"The memory of the first Caliph was always cherished by the

faithful as a man of simple loyalty and gentle kindness, whose steadfast calm was never ruffled by the most furious gale. His reign was short but its achievements were momentous: his cool firmness surmounted the crisis of the Ridda and reclaimed the Arabian nation for Islam and his resolve to subjugate Syria laid the foundation of the Arab world empire." ۷۷

”پہلے خلیفہ کی یاد ایمان والوں کے دلوں میں ہمیشہ ایک ایسے انسان کے طور پر جاگزیں رہی جو بے لوث وفاداری اور نرم و لطیف شفقت اور مہربانی کے حامل تھے اور جس کے مضبوط اور مستحکم سکون و اطمینان کو تیز تر آندھی بھی ہلانا نہ سکی۔ اگرچہ ان کا عہد حکومت مختصر تھا مگر ان کے کارنامے عظیم تھے۔ ان کے استقلال نے مرتدین کے بحران پر قابو پا کر عرب قوم کو دوبارہ اسلام میں داخل کر دیا۔ ان کے تسخیر شام کے عزم نے عربوں کی عالمی سلطنت کی بنیاد رکھی۔“

ان کے دورِ خلافت میں فتوحات میں وسعت کی ابتداء ہوئی۔ حضرت ابو بکرؓ ایک طرف تو عراق و شام جیسی طاقتوں سے لگراتے رہے تھے اور فوجیں روانہ کر رہے تھے تو دوسری طرف بیت المال کی تنظیم و تقسیم عمال حکومت کی تقرری و رہنمائی کرتے ہوئے وسیع علاقے پر پھیلی ہوئی سلطنت کے انتظامی امور میں مصروف تھے۔ ہر کام پر بیک وقت توجہ کرتے۔ سلطنت بالکل نوازیدہ اور نئے نئے حالات درپیش تھے۔ جن لوگوں سے جنگ پیش آرہی تھی ان کی تہذیب و تمدن سے واقفیت نہ تھی اور نہ ہی ان کی زبان سے آشنائی تھی۔ مفتوحہ عوام کی طرز معاشرت عربوں سے بالکل مختلف اور متضاد تھی۔ ان حالات میں نظام حکومت کو صحیح رخ پر چلانا صرف حضرت ابو بکرؓ جیسے صاحب فہم و فراست کا ہی کام تھا جو انہوں نے ستائیس ماہ میں کر دکھایا اور کاروانِ اسلام نہایت آسانی سے آگے بڑھنے لگا۔ مخالفین اسلام مرتدین، کفار اور باغیوں کو جو ہزیمت ہوئی اس سے سلطنت میں استحکام ہوا اور بعد میں آنے والے خلفاء نے اس سے فائدہ اٹھایا اور اسلام دُور دُور تک پھیل گیا۔ پورے وثوق سے کہا جاسکتا ہے اگر حضرت ابو بکرؓ کی ذات نہ ہوتی تو تاریخِ اسلام کا رخ کسی دوسری طرف ہوتا۔ جب انہوں نے سلطنت سنبھالی تو اس وقت مسلمان خوف و مایوسی میں مبتلا تھے۔ حضرت ابو بکرؓ نے خلافت سنبھالتے ہی ہمت و جرأت سے کام لے کر تمام شورشوں و فتنوں کو ختم کیا مفتوحہ علاقوں میں مساوات و برابری کے قواعد نافذ کیے اور اس سے پہلی حکومتوں نے انسانوں میں جو تفریق قائم کی تھی اسے ختم کیا، سب کو برابر کے حقوق دیئے اور انسانوں میں اونچ نیچ کا کوئی تصور نہ رہا۔

اولادِ ابو بکر صدیقؓ

حضرت اسماء بنت ابی بکر

حضرت اسماءؓ کی والدہ کا نام قُتیبہ تھا اور مکہ معظمہ میں ہجرت نبوی سے ستائیس برس قبل پیدا ہوئیں۔ اسلام لانے والوں میں آپؓ کا شمار سابقون الاولون میں اٹھارویں نمبر پر ہوتا ہے۔ آپؓ کا نکاح حضرت زبیر بن عوامؓ سے ہوا جو اصحابِ مبشرہ میں سے ہیں۔ آپؓ رسول ﷺ کے پھوپھی زاد بھائی اور حضرت خدیجہؓ کے بھتیجے تھے۔ مدینہ کی طرف ہجرت کے وقت حضرت اسماءؓ حاملہ تھیں اور قبا کے مقام پر آپؓ نے عبداللہ بن زبیرؓ کو جنم دیا۔ اس لحاظ سے حضرت عبداللہ بن زبیر مدینہ کے مہاجر مسلمانوں کے نومو لو داؤل تھے۔ اس سے پہلے یہود مدینہ نے مشہور کر رکھا تھا کہ ہم نے مسلمانوں پر جادو کر کے ان کا سلسلہ نسل منقطع کر دیا ہے۔ اس لیے حضرت عبداللہ بن زبیرؓ کی پیدائش کی خبر سنتے ہی سب مسلمانوں نے اس قدر بلند آواز سے تکبیر پڑھی کہ گرد و نواح کی پہاڑیاں گونج اٹھیں۔ گویا کہ بے پایاں مسرت کی ایک لہر تھی جو تمام مسلمانوں میں دوڑ گئی۔ حضرت عبداللہ بن زبیرؓ کے علاوہ آپؓ کی اولاد میں عروہ، منذر، مہاجر، عاصم، خدیجہ الکبریٰ، ام الحسنؓ اور عائشہؓ شامل ہیں۔ حضرت اسماءؓ بہت عبادت گزار خاتون تھیں لہذا آپؓ کے پاس ہر طرح کے مریض دعا کروانے آتے۔ علم و فضل کے لحاظ سے بھی آپؓ اونچا مقام رکھتی ہیں اور چھپن روایات آپؓ سے مروی ہیں۔ حجاج ثقفی نے آپؓ کے بیٹے حضرت عبداللہ بن زبیرؓ کو شہید کر کے ان کی لاش تین دن تک تختہ دار پر لٹکی رہنے دی۔ جب آپؓ نے یہ کہا کہ کیا ابھی وقت نہیں آیا کہ یہ شہسوار اپنی سواری سے نیچے اترے تو حجاج نے ان کے بیٹے کی لاش اتروالی۔ آپؓ کا صبر ضرب المثل ہے۔ آپؓ نے طویل عمر پائی اور ان چند ہستیوں میں سے ہیں جنہوں نے زمانہ جاہلیت، دور رسالت، خلفائے راشدین کا عہد اور اس کے بعد کا زمانہ بھی دیکھا۔ آپؓ نے سو برس کی عمر میں ۳۷ ہجری میں مکہ میں انتقال فرمایا۔ ۴۸

حضرت عائشہؓ

ام المؤمنین حضرت عائشہؓ کا لقب صدیقہ اور حمیرا تھا اور کنیت ام عبداللہ تھی۔ آپؓ کی والدہ کا نام ام رومان بنت عامر تھا۔ حضرت عائشہؓ بعثت نبوی کے چار سال بعد ماہ شوال میں پیدا ہوئیں۔ آپؓ کا نکاح بھی شوال میں ہوا اور رخصتی بھی ماہ شوال میں ہوئی۔ اس سے پہلے اہل عرب اس مہینے کو نحوس سمجھتے تھے مگر اس کے بعد

لوگوں کے دلوں سے یہ وہم دور ہوا۔ آپؐ محدثہ ہونے کے علاوہ فقہی اور اجتہادی مسائل میں بھی عبور رکھتی تھیں اور اپنے وقت کی بلند پایہ خطیب بھی تھیں۔ آپؐ نے دو شنبہ سترہ رمضان المبارک کو وفات پائی اور جنت البقیع میں دفن ہوئیں۔ ۴۹

حضرت عبداللہؓ بن ابی بکر

حضرت عبداللہؓ حضرت اسماءؓ کے حقیقی بھائی تھے۔ آپؐ بھی اسلام کے ابتدائی زمانہ میں مسلمان ہو گئے تھے اور یوں آپؐ کا شمار السابقون الاولون میں ہوتا ہے۔ ہجرت مدینہ کے وقت بھی آپؐ ہی رسول اللہ ﷺ اور ابو بکر صدیقؓ کو غار ثور میں مکہ کے حالات بتایا کرتے تھے۔ آپؐ کی شادی حضرت سعیدؓ بن زید کی بہن عاتکہؓ بنت زید بن عمر بن نفیل سے ہوئی لیکن آپؐ کی کوئی اولاد نہ تھی۔ آپؐ نے فتح مکہ اور غزوات حنین و طائف میں شرکت کی۔ معرکہ طائف میں ہی آپؐ کو تیر لگا جس کا زخم وقتی طور پر مندمل ہو گیا لیکن رسول اللہ ﷺ کی وفات کے چالیس روز بعد پھر پھوٹ پڑا اور اس مرتبہ جان لیوا ثابت ہوا۔ ۵۰

آپؐ کی نماز جنازہ حضرت ابو بکر صدیقؓ نے پڑھائی۔ حضرت عبدالرحمنؓ بن ابی بکر، حضرت عمرؓ فاروق اور حضرت طلحہؓ بن عبید قبریہ میں اترے۔

حضرت عبدالرحمنؓ بن ابی بکر

آپؐ حضرت عائشہؓ کے حقیقی بھائی تھے۔ حضرت عبدالرحمنؓ بن ابی بکر نے غزوہ بدر اور غزوہ احد میں مشرکین مکہ کی طرف سے شرکت کی مگر صلح حدیبیہ کے موقع پر مشرف بہ اسلام ہوئے اور مدینہ میں آکر اپنے والد کے ساتھ قیام کیا۔ صلح حدیبیہ کے بعد کے غزوات میں مسلمانوں کی طرف سے شرکت کی اور جنگ یمامہ میں خاص طور پر آپؐ نے بہادری کے جوہر دکھائے۔ آپؐ کی اولاد میں دو لڑکے ابو عتیق محمدؓ اور عبداللہؓ اور دو لڑکیاں، حفصہؓ اور اسماءؓ تھیں۔ ان سب نے حضرت عائشہؓ کی آغوش میں تربیت پائی۔ آپؐ نے ۵۳ ہجری میں وفات پائی۔ ۵۱

محمد بن ابی بکر

محمد بن ابی بکرؓ حضرت ابو بکرؓ کے بیٹوں میں سب سے چھوٹے تھے۔ آپؐ ذوالحلیفہ کے مقام پر حضرت اسماءؓ بنت عمیس کے بطن سے پیدا ہوئے۔ حضرت ابو بکرؓ کی وفات کے بعد حضرت اسماءؓ بنت عمیس نے حضرت علیؓ سے نکاح کر لیا۔ اس وقت آپؐ کی عمر تین سال تھی اور یوں آپؐ کو حضرت علیؓ کی آغوش میں بھی پرورش

کی سعادت حاصل ہوئی۔ مصر میں آپؐ کا مقابلہ حضرت عمرؓ و بن العاص سے ہوا، آپؐ شکست کھا کر
گرفتار ہوئے۔ اور معاویہ بن خدیج نے آپؐ کو قتل کرا ڈالا۔ حضرت عائشہؓ نے آپؐ کے بیٹے قاسمؓ کو گود لے
لیا۔ قاسمؓ اپنے دور کے بڑے فقیہ تھے۔ ۵۲

ام کلثومؓ

آپؐ حضرت حبیبہ بنت خارجہؓ کے بطن سے حضرت ابو بکرؓ کی وفات کے بعد پیدا ہوئیں۔ آپؐ سے
متعدد روایات مروی ہیں۔



© AL-HUDA INTERNATIONAL WELFARE FOUNDATION

ابوبکرؓ کے چند زریں اقوال

- (۱) جب تم مشورہ طلب کرو تو راست گوئی سے کام لو تمہیں مشورہ دیا جائے گا، مشیر سے اپنی بات نہ چھپاؤ ورنہ غلط مشورے کا وبال تم پر ہوگا۔
- (۲) جب تم سے نیکی کا موقع نکل جائے تو اسے حاصل کرنے کی کوشش کرو اور اگر تم اسے پالو (یعنی نیکی کا موقع مل جائے) تو اس میں سبقت کرو۔
- (۳) جس شخص میں چار صفات ہوں وہ پسندیدہ لوگوں میں سے ہے۔ جو توبہ کرنے والے کو دیکھ کر فرحت محسوس کرے، گناہ گار کے لیے مغفرت طلب کرے، کسی کی غیر موجودگی میں اس کے لئے دعا کرے اور محسن کی اعانت کرے۔
- (۴) اپنی اصلاح کر لے لوگ تیرے لیے بہتر ہو جائیں گے۔
- (۵) بہترین دانائی تقویٰ ہے، سب سے بڑی حماقت گناہ ہے، سب سے بڑی سچائی امانت اور سب سے بڑا جھوٹ خیانت ہے۔
- (۶) اللہ نے بشارت کو خوف کے ساتھ ذکر کیا ہے تاکہ بندہ شوق و خوف دونوں کے ساتھ زندگی گزارے۔
- (۷) یقیناً اللہ تعالیٰ تمہارے باطن سے ایسے ہی آگاہ ہے جیسا کہ وہ تمہارے ظاہر سے آگاہ ہے۔
- (۸) اللہ تعالیٰ کی طرف سے تیری نگرانی ہو رہی ہے۔
- (۹) کثرت کلام بعض باتوں کے بھول جانے کا باعث بنتی ہے۔
- (۱۰) ہر وہ شخص جسے اللہ تعالیٰ ہدایت سے محروم کر دے وہ گمراہ ہے اور ہر وہ شخص جسے اللہ تعالیٰ عافیت نہ دے وہ آزمائش و مصیبت میں ہے، ہر وہ شخص جس کی اللہ مدد نہ کرے وہ بے یار و مددگار ہے۔ جس شخص کو اللہ تعالیٰ ہدایت عطا فرمائے وہی ہدایت یافتہ ہے اور جس کو اللہ گمراہ کر دے تو وہی گمراہ ہے۔
- (۱۱) تین چیزیں ایسی ہیں جس کسی میں ہوں گی وہ اس کے لیے وبال ہوں گی: سرکشی، عہد شکنی اور دھوکہ۔
- (۱۲) اللہ اس شخص کی مدد فرمائے گا جس نے اپنے بھائی کی مدد کی۔
- (۱۳) نیک انسان برائی کے مقامات سے اجتناب کرتا ہے۔

(۱۴) اس مال میں کوئی خیر نہیں جس کا انجام جہنم ہو، اور اس آزمائش میں کوئی شرم نہیں جس کے بعد جنت ہو۔

(۱۵) معافی اور سزا کا تعین کرتے وقت تمہاری بات پختہ ہونی چاہئے۔

(۱۶) موت اپنے سابقہ مراحل کی نسبت سب سے زیادہ بھاری ہے۔

(۱۷) آپؐ اپنی زبان کو پکڑ کر کہا کرتے تھے، ”یہ وہ ہے جس نے مجھے کٹھن مقامات تک پہنچایا۔“

رضی اللہ عنہم و رضوا عنہ



© AL-HUDA INTERNATIONAL WELFARE FOUNDATION

حوالہ جات

- ۱۔ صحیح بخاری کتاب فضائل اصحاب النبی ﷺ (۳۶۵۶)
- ۲۔ الاصابۃ فی معرفۃ الصحابہ، تذکرہ ام رومان، ابن حجر العسقلانی، ج ۴
- ۳۔ صحیح بخاری کتاب فضائل اصحاب النبی ﷺ (۳۶۷۸)
- ۴۔ صحیح بخاری، کتاب فضائل اصحاب النبی ﷺ، (۳۹۰۵)
- ۵۔ صحیح بخاری کتاب مناقب الانصار (۳۹۰۵)
- ۶۔ صحیح بخاری کتاب مناقب الانصار (۳۹۰۵)
- ۷۔ صحیح بخاری، کتاب التفسیر (۴۶۶۳)
- ۸۔ صحیح بخاری، کتاب مناقب الانصار، (۳۹۰۶)
- ۹۔ صحیح بخاری، کتاب مناقب الانصار، (۳۹۰۶)
- ۱۰۔ صحیح بخاری: کتاب فضائل اصحاب النبی ﷺ، (۳۹۲۶)
- ۱۱۔ تفسیر احسن البیان، سورۃ القمر، ۴۵
- ۱۲۔ صحیح بخاری کتاب فضائل اصحاب النبی ﷺ، (۳۶۵۴)
- ۱۳۔ صحیح بخاری، کتاب فضائل اصحاب النبی ﷺ، (۳۶۶۸)
- ۱۴۔ Abu Bakr the Caliph, Abdul Aziz
- ۱۵۔ تاریخ طبری ص ۱۸۵، جعفر محمد بن جریر طبری
- ۱۶۔ تاریخ طبری ص ۱۷۴، ج دوم، جعفر محمد بن جریر طبری
- ۱۷۔ تاریخ طبری ص ۱۸۶۳، ج دوم، جعفر محمد بن جریر طبری
- ۱۸۔ A Short History Of The World, Pg. 169 ,170 H.G. Wells
- ۱۹۔ فتوح البلدان، بلاذری (۵۱۱)
- ۲۰۔ کنز العمال، ج ۳، بحوالہ ابن سعد
- ۲۱۔ تاریخ الخلفاء ص ۱۰۴، جلال الدین السیوطی

۲۲ - تاریخ الخلفاء، ص ۸۱، جلال الدین السیوطی

۲۳ - مسند احمد، ج ۱، ص ۲، ۳

۲۴ - تاریخ الخلفاء، ص ۱۰۳، جلال الدین السیوطی

۲۵ - صحیح بخاری، کتاب فضائل اصحاب النبی ﷺ، (۳۶۵۴)

۲۶ - صحیح مسلم فضائل الصحابة (۶۱۸۲)

۲۷ - صحیح بخاری کتاب فضائل اصحاب النبی ﷺ، (۳۶۶۶)

۲۸ - صحیح بخاری کتاب فضائل اصحاب النبی ﷺ، (۳۶۶۲)

۲۹ - ترمذی، مناقب کا بیان، مناقب ابی بکرؓ

۳۰ - صحیح بخاری کتاب فضائل اصحاب النبی ﷺ، (۳۶۶۱)

۳۱ - صحیح بخاری کتاب فضائل اصحاب النبی ﷺ، (۳۶۶۱)

۳۲ - جامع ترمذی باب المناقب (۳۶۰۳ حوالہ شاملہ)

The Preaching of Islam, Pg.12, T.W. Arnold ۳۳

۳۴ - صحیح بخاری فضائل اصحاب النبی، (۳۶۶۳)

۳۵ - تاریخ الخلفاء، ص ۱۱۰، جلال الدین السیوطی

۳۶ - صحیح بخاری کتاب فرض الخمس، (۳۱۳۷): قصہ عثمان و بحرین (۲۰۳۲ بحوالہ شاملہ)

۳۷ - صحیح بخاری کتاب الادب، (۶۱۴۰)

۳۸ - کنز العمال، ج ۶، ص ۳۱۶

۳۹ - صحیح بخاری، کتاب الذبوع (۲۰۷۵): المنتظم فی تاریخ الامم و الملوک، عبدالرحمن ابن الجوزی، ص ۷۱

۴۰ - الادب المفرد، محمد بن اسماعیل بخاری، (۷۶۱)

۴۱ - صحیح بخاری کتاب اللباس، (۵۷۸۴)

۴۲ - اسد الغابہ، ج ۳، ص ۲۱۷

۴۳ - صحیح بخاری کتاب المغازی (۴۰۰۵)

۴۴ - تاریخ طبری ص ۲۴۰، حصہ دوم، جعفر محمد بن جریر طبری

۴۵۔ تاریخ طبری ص ۲۴۹، حصہ دوم، جعفر محمد بن جریر طبری
۴۶۔ کنز العمال (بر حاشیہ مسند احمد بن حنبل)، ج ۴، ص ۷-۳۶۶

A History Of Medieval Islam, Pg. 44 , J.J.Saunders - ۴۷

۴۸۔ الاستیعاب فی معرفۃ الصحابہ، ابن عبدالبر، ج ۴، ص ۲۱۸-۲۲۹

۴۹۔ الاصابۃ فی معرفۃ الصحابہ، ابن حجر العسقلانی، ج ۴، ص ۳۵۰

۵۰۔ الاصابۃ فی معرفۃ الصحابہ، ابن حجر العسقلانی، ج ۲، ص ۲۷۹

۵۱۔ الاستیعاب فی معرفۃ الصحابہ، ابن عبدالبر، ج ۲، ص ۳۹۳

۵۲۔ الاصابۃ فی معرفۃ الصحابہ، ابن حجر العسقلانی، ج ۳، ص ۴۵۱

اس کتاب کی تیاری میں مندرجہ ذیل کتب سے استفادہ کیا گیا ہے۔

۱۔ سیر الصحابہ، معین الدین ندوی ادارہ اسلامیات انارکلی لاہور

۲۔ حیات ابوبکر، الاستاذ علی الططاوی ادارہ معارف اسلامی منصورہ لاہور

۳۔ خلیفۃ الرسول، طالب ہاشمی البدر پبلیکیشنز

۴۔ تاریخ الخلفاء، جلال الدین السیوطی نفس اکیڈمی اردو بازار کراچی

Rise and Fall of Caliphate, William Muir. - ۵

Abubakr The Caliph, Hugh Kennedy - ۶



قرآن مجید لفظی ترجمہ و تفسیر آڈیو

اردو	2007	ڈاکٹر فرحت ہاشمی	قرآن مجید ترجمہ و تفسیر
اردو	2017	ڈاکٹر فرحت ہاشمی	فہم القرآن مختصر تفسیر
اردو	2013	ڈاکٹر ادریس زہیر	قرآن مجید ترجمہ و تفسیر
انگلش	2010	تیبیہ زہیر	قرآن مجید ترجمہ و تفسیر
انگلش	2012	تیبیہ زہیر	قرآن مجید ترجمہ و تفسیر
انگلش	2015	تیبیہ زہیر	فہم القرآن مختصر تفسیر
انگلش	2002	آمنہ الہی	قرآن مجید ترجمہ و تفسیر
انگلش	2002	حجاب اقبال	قرآن مجید ترجمہ و تفسیر
سنڈی	2002	فرح عباسی	فہم القرآن مختصر تفسیر
پشتو	2002	بسمہ کمال	فہم القرآن مختصر تفسیر

قرآن مجید لفظی ترجمہ، کتب، کتابچے اور کارڈز

اردو	2016	ڈاکٹر فرحت ہاشمی	قرآن مجید لفظی ترجمہ (دو جلدیں)
اردو	2017	ڈاکٹر فرحت ہاشمی	قرآن مجید لفظی ترجمہ (کمل)
اردو	2017	ڈاکٹر فرحت ہاشمی	قرآن مجید لفظی ترجمہ پارہ 30-1
اردو	2017	ڈاکٹر فرحت ہاشمی	سورۃ البقرہ (لفظی ترجمہ)
اردو	2017	ڈاکٹر فرحت ہاشمی	سورۃ یوسف (لفظی ترجمہ)
اردو	2016	ڈاکٹر فرحت ہاشمی	سورۃ الحجرات (لفظی ترجمہ)
اردو	2008	ڈاکٹر فرحت ہاشمی	قرآن مجید منتخب آیات اور سورتیں
		زہیدہ عزیز (ڈاکٹر فرحت ہاشمی کے دورہ قرآن 2014 سے ماخوذ)	قرآن کے موتی

احادیث پہ مبنی کتب

اردو	2013	ڈاکٹر محمد ادریس زہیر	حدیث رسول ﷺ
اردو	2013	ڈاکٹر محمد ادریس زہیر	علم حدیث
اردو	2003	ڈاکٹر محمد ادریس زہیر	فقہ اسلامی
اردو/انگلش	2003	ڈاکٹر فرحت ہاشمی	رب زدنی علما
اردو	2002	ڈاکٹر فرحت ہاشمی	ففتوں کے دور میں
اردو/انگلش	2004	الہدیٰ شعبہ تحقیق	قال رسول اللہ ﷺ
اردو/انگلش	2009	الہدیٰ شعبہ تحقیق	حسن اخلاق
اردو	2015	الہدیٰ شعبہ تحقیق	قبر کے تین سوال
اردو/انگلش	2010	الہدیٰ شعبہ تحقیق	صدقہ و خیرات

Please send all orders at: salesoffice.isb@alhudapk.com

بِسْمِ اللّٰهِ الرَّحْمٰنِ الرَّحِیْمِ

الہدیٰ ایک نظر میں

الہدیٰ انٹرنیشنل ویلفیئر فاؤنڈیشن پاکستان 1994 سے تعلیم اور معاشرتی فلاح و بہبود کے میدان میں سرگرم عمل ہے۔ الحمد للہ! پاکستان اور بیرون ملک اس کی بہت سی شاخیں کام کر رہی ہیں۔ فاؤنڈیشن کے تحت درج ذیل شعبہ جات کام کر رہے ہیں:

شعبہ تعلیم و تربیت

اس شعبہ کے تحت قرآن و سنت کی تعلیم طلباء و طالبات کی تربیت و کردار سازی کے لیے مختلف دورانیے کے درج ذیل کورسز کروائے جاتے ہیں:

- تعلیم القرآن ڈپلومہ کورس
- تحفظ القرآن کورس
- تعلیم التجوید سرفیکٹ کورس
- تعلیم دین کورس
- تفہیم دین کورس
- صوت القرآن کورس
- تعلیم الحدیث سرفیکٹ کورس
- فہم القرآن سرفیکٹ کورس
- خط و کتابت کورسز
- سمر کورسز
- سوشل میڈیا کے ذریعہ کورسز
- روشنی کی کاسفر
- روشنی کی کرن
- ریالٹی ٹچ
- ہمارے بچے کورسز: • منار الاسلام • مصباح القرآن • مفتاح القرآن

• الہدیٰ انٹرنیشنل سکول میں ماٹھیووری تا گریڈ 9 تک کے بچوں کو جدید تعلیم کے ساتھ ساتھ قرآن و سنت کی تعلیم بھی دی جاتی ہے۔

شعبہ خدمت خلق

اس شعبہ کے تحت معاشرتی فلاح و بہبود کے مندرجہ ذیل منصوبہ جات پر کام کیا جاتا ہے:

- راشن کی فراہمی رمضان المبارک میں
- اجتماعی قربانی عید الاضحیٰ کے موقع پر
- ماہانہ وظائف بیوہ اور نادار خواتین کے لیے
- تعلیمی وظائف مستحق طلبہ کے لیے
- کچی بستیوں میں تعلیمی اور رفاہی کام
- دینی و سماجی رہنمائی پریشان افراد کے لیے
- کفن کی دستیابی
- فری میڈیکل کیمپوں کا قیام
- کنوؤں کی کھدائی اور پانی کی فراہمی
- ضروری امداد قدرتی آفات کے موقع پر

شعبہ نشر و اشاعت

اس شعبہ میں عوام الناس کی راہ نمائی کے لیے تحقیق شدہ تحریری اور تقریری مواد کی تیاری اور نشر و اشاعت کا کام کیا جاتا ہے۔

- اشاعت کتب: اردو، انگریزی کے علاوہ دیگر علاقائی زبانوں میں مختلف دینی موضوعات پر کتب، کارڈز، کتابچے اور پمفلٹس تیار کیے جاتے ہیں۔
- آڈیو اور ویڈیو: قرآن مجید کی تفسیر کے علاوہ حدیث، سیرت، فقہ اور دیگر تعلیمی، تربیتی، اخلاقی اور معاشرتی موضوعات پر آڈیو اور ویڈیو پروگرامز

درج ذیل فورمز پر بلا معاوضہ پیش کیے جاتے ہیں:

☆ Websites: www.alhudapk.com , www.farhathashmi.com

☆ Telegram Channels: AlhudaNews Channel/25

☆ Alhuda Apps: www.farhathashmi.com/alhuda-apps/

☆ Face book: www.facebook.com/DrFarhatHashmi/



خليفة اول ابو بكر صدیقؓ

- آزاد مردوں میں سب سے پہلے ایمان لانے والے
 - اسلام کے لیے سب سے زیادہ مال و دولت خرچ کرنے والے
 - رسول اللہ ﷺ کی تصدیق کر کے صدیق کا لقب پانے والے
 - رسول اللہ ﷺ کے ساتھ سفر ہجرت کا اعزاز پانے والے
 - جان نثار ساتھی کی طرح نبی ﷺ کی حفاظت کرنے والے
 - غار ثور میں رسول اللہ ﷺ کے ساتھ رہ کر ثانی اثنین کا لقب پانے والے
 - اپنے بلند اخلاق و بہترین کردار کی بدولت خلق کے دل میں گھر کرنے والے
 - اپنی زندگی میں جنت کی بشارتیں پانے والے
 - السابقون الاولون کی صف اول میں رہنے والے
 - نورانی چہرے اور دلنشین سیرت والے
-
- بیواؤں، یتیموں اور حاجت مندوں کی ضرورت پوری کرنے والے
 - سب سے زیادہ رحمدل، لاوارثوں و ضعیفوں کی خدمت کرنے والے
 - مسلمانوں کے پہلے خلیفہ کا اعزاز پانے والے
 - وقت کی عظیم الشان سلطنتوں کو سرنگوں کرنے والے
- خلافت میں نیکی، عدل و تقویٰ

ISBN 969-8665-25-8



04010035

